


Алесь РАЗАНАЎ

ВЕРШАКАЗЫ



КРОСНЫ

Кросны шматкроць паўтараюць адзін і той жа рух, адно і тое ж дзеянне, але такім чынам творыцца і ўмоў, і аснова таго, што тэчыцца, — поспілак, ручнікоў, абрусоў.

Кросны — іхнія хросныя бацькі: яны накрэслваюць ім іхні — зайздросны альбо незайздросны — лёс.

Сваімі ставамі кросны ўрастаюць у прастрань хаты, сваім панажамі, навоямі, бёрдамі «караскаюцца» ў самы канец часу, у самы канец работы.

Кросны дасведчаныя ў рамястве ніткі крозаў яны ператвараюць у нітку карысці, расквечваючы яе, у сваю чаргу, размаітымі ўзорамі красы.

І карыстаецца кроснамі якраз той, хто хаўрусце з рамяством, хто здольны ўваскрасіць у сабе спаканвечныя — «скразныя» — вобразы і замацаваць іх у плынных палотнах.

ІГОЛКА

Іголкі голая, але клопоціцца, каб усіх апрацуе.

Калі іголкі вострая, для яе не перашкода ні сукно, ні палатно, ні аўчына, калі зламана ці тупая — усюды натыкаецца на непрыкільнае наваколле.

У спрытных руках іголкі лёгка і кемліва, у няўключных — непазротліва, нібы кол, у кволых — колкая.

Іголкі шмат што ўмеюць — шыць, вышываць, цыраваць, латаць, але галоўная мэта яе дзейнасці — весці ўслед за сабою нітку, быць ёй заўсёдным калумбам, а галоўная ўмова гэтай дзейнасці — нічога ніколі ніколі не мець самай.

ТРЭШЧЫНА

Калі трэшчынамі, нібы рэчышчамі, спярэжываецца шчыт дрэва, гліны ці тынку, ён «рэшціцца» — робіцца рэштай сябе ранейшага.

Трэшчына — вобыск і арышт: яна ўшчымлываецца ў самыя шчыльныя справы, трушчачы і адчыняючы непарушнае і прычыняючы відавочныя страты.

ці, і ад зморы.

У каморы пануе заўсёды морак: і ў спёку, і ў вецер, і ў макратэчу ў ёй, бы ў скрыёмных харомах, утульна.

Калі ў каморы маркота, хату даймаюць клопаты, грызе згрызота, марнуе марока, калі ў каморы дастатак — і хата ў гуморы.

ХАМУТ

Хамут мусовы: ніхто не хоча ў яго ўлазіць добраахвотна, усе ад яго адмахваюцца і адбіваюцца, але каму хамут ускладаецца на карак, той ужо не вольны ў сваіх наводзінах, той мяняецца, той «мутуецца», праходзячы хуткі шлях ад нейтаймаванасці да смутку, ад смутку да рахманасці і раўнавагі.

Калі хамут замалы альбо завялікі, ён мулікі, калі якраз — гуманны.

З хамутом змацавана вандроўная хата — воз, і хоць сам хамут важыць не пуд і нат не паўпуда, ён «упрагаецца» ў шматпудовы цяжар.

Для таго, хто натурыцца, хамут — мучэнне, для таго, хто не патурае сабе, — вучэнне, якое, як мытня, пераводзіць яго з т у т у т а м .

СНОП

Калі зжынаецца на полі спелая збажына, здаду, на пожны, нібы слупы, паўстаюць снапы — апосталы жніва.

Нібы да постаці пояе, да снапа дапасоўваецца перавасла, і тыя збажыны-сцяблыны, што паасобку калыхаліся пад ветрам, цяпер ушчымлены ў цесны натоўп.

Сноп «зноўны»: у ім сто, а можа, тысячу разоў паўтараецца адзін і той жа матыў, адна і тая ж песня, але ад гэтага яна не становіцца «сапсаванай».

Сноп «посны», але не худы, сноп поўны, але не спачелы, і самотнае поле ўспамінае сноп як свой самы лепшы — свой самы залаты — сон.

РЭЧКА І ВОЗЕРА

Рэчка — рух, возера — спакой, рэчка — у спрэчцы, возера — у роздуме, рэчка няўрымслівая, як рысак, возера ўстойлівае, як воз, рэчка — у сустрэчах і расставаннях, возера — у сябе дома.

Рэчка «рэкае», возера назірае, рэчка — прарок, возера — прароцтва, у рэчку ўслухоўваецца блізкая рэчаснасць, у возера ўглядаюцца далёкія зоркі.

Рэчку аточваюць карчы, возера

абступаюць бярозы, на рэчцы плаваюць качкі, на возеры — лебедзі, рэчка адпрэчваецца ад усяго, што ёй трапляецца, возера ўсё збірае, рэчка — час, возера «зего» часу, рэчка кручаная, возера роўнае, рэчка мае характар, возера — «вазрэнне», рэчка напружана ўразаецца ў абранае рэчышча, возера зарэзервоўваецца на месцы.

Але з возера заўсёды чэрпаецца гэткае самае рэчыва, як і з рэчкі, а рэчка заўсёды зараджае гэтакім самым зарадам здароўя, як і возера.

КОШ

У кош напіхваецца скошаная канюшына, ссыпаецца накапаная бульба, набірваецца стрэсеныя антонаўкі і каштэлі.

Кош дзіравы — для вады, для паветра і для пяску, але для ўсяго іншага цэлы, і гэтым сваім сумешчаным кішталтам каштоўны.

Кош сухарэбры, кашчавы, таму яго лёгка бяруць за каршэнь і нясуць у поле, у сад, у кашару, а то яшчэ далей — у Кушляны альбо ў Мікашэвічы.

У кашы кошаецца квэктуха. Ля кашы ляжыць, нібы кошчык, кошка.

САЖА

Сажа чорная, нібы ноч, і нават чарнейшая, чым ноч: у ёй чарната становіцца датыкальнай і набывае важкасць.

Сажа смажаная: яна «мажа» ўсіх, хто да яе датыкаецца.

У падпечку — попел, у печы — жар, у коміне і ў чалесніках — сажа: пасаг, які саджае і вырошчвае дым, а зжынае пажар.

КРЭЙДА


Усё, што крэйда крэсліць і піша, лёгка сціраецца, аднак крэйда на гэта не крыўдуе і на гэта не скардзіцца: яна рада, калі ў ёй маюць патрэбу, калі ёю карыстаюцца.

Крэйда творыць рэйд у невядомыя абсягі пазнання, і кожны раз для яе гэты абсяг — *tabula rasa*.

Крэйда можа памыляцца, можа рабіць «крывыя» высновы, але робіць яна гэта самааддана і самаахварна, і таму заўсёды мае крэдыт даверу.

Усёю сваёю істотаю крэйда імкнецца ўвасобіцца ў незнішальнае, у нескіральнае слова праўды, і ў гэтым яе крэўнае крэда.





Ян ПЯТРОЎСКІ (ЗША)

АТЭНЫ

Атэны, Атэны, Атэны!

Атэны (*αθήναι*) места і сталіца старажытнае як і сучаснае Грэцыі, распаложаныя на раўніне Аттыкі ў амфітэатры, створаным з трох бакоў нявысокімі горамаі з адкрыццём на паўднёвы захад у напрамку Пірэюсу.

У вясяродзды места ўздымаецца Акрополіс, дзе тварыліся найбольш раннія аселішчы. Гэта была першабытная старая частка места, пабудаваная бяспланавая, з беднымі дамамі і вузкімі павыкручванымі вуліцамі. Блізка да Акрополісу знаходзіўся Арэопаг — узгорак Марса, дзе прамаўляў Паўла (Дз.Св.Ап., 7,22) і дзе знаходзіўся рынак Агора, пазней месца гэалгічных раскопаў.

Пра тое, што сталася са старажытнымі грэкамі, што яны знічэўку гэтак культурна праявілі сябе, напісана многа тамоў, але, як дагэтуль, ніхто ня быў у стане дакладна паясьніць гэтага зьявішча. Пераважна ўсе зацікаўленыя згаджаюцца ў тым, што гэта быў цуд.

Адны называюць «культурным пераваротам»*, у самых уводзінах Зайцава тут гаворыцца пра «грэцкае чудо». Зноў-жа, Зайцэв тут паўтарае за Эрнэстам Рэнанам: «Само сабой зразумелым, што ўжо сам Рэнан меў на ўвазе не звышнатуральны, але адзіны ў сваім родзе характар гэтага гістарычнага перавароту, які з цяжкасцю паддаецца паясьненьню».

Далей Зайцэв у гэтым-жа ўступе кажа: «Эпоху Адраджэньня Ф.Энгельс у «Дыялектыкай натуре» ахарактэрызаваў як «найвялікшы прагрэсіўны пераварот з усіх перажытых да гэтага часу людзкасцю». А.Ф.Лосев, разьвіваючы думку Ф.Энгельса, называе эўрапейскае Адраджэньне эпохай «найбольшага культурнага перавароту». І далей у зноскы Зайцэв кажа: «Параўнаньне грэцкага цуду з Рэнэсансам рабілася неадназначна». Ужо Я.Буркгардт выразьняе рад характэрных рысаў італьянскага Адраджэньня, набліжаючы яго да эпохі культурнага перавароту ў Грэцыі: зьнішчэньне стэрэатыпічных хвормаў паводзінаў і хвармаваньне індывідуальнасьці ў шматгранных праявах жыцьця; імкненьне да славы, як важнейшага матыву дзейнасьці чалавека; дух спаборніцтва, які знаходзіць сваё выражэньне ў арганізаванай рэвалізацыі (Burckhardt, J. Die Kultur der Renaissance in Italien. 10 Aufl. von L.Geiger, Leipzig, 1908, Bd. 2, S. 142....).

Цуд, што старажытныя грэкі ў тым сівым часе, былі мадэрнымі. І яшчэ болей. Мы, г.зв. мадэрныя людзі, ад грэкаў навучыліся словаў — як свабода, справядлівасьць, любоў, узаемнае паважаньне, талеранцыя і г.д. і г.п.

Розьніца заключаецца ў тым паміж імі і намі, што яны ведалі што гэта такое свабода слова і практыкавалі ў штодзённым жыцьці, а мы напісалі добрыя словы на паперы і далей не пайшлі.

Да іх прыходзіць няведамы ім чалавек і кажа, што хоча ім сказаць пра новую навуку, тэорыю. І грэкі, каторыя любілі кжны поступ, запрашаюць Паўла ў Арэопаг, каб паслухаць яго.

А мы пры ўсёй нашай гэтак званай цывілізацыі, наадварот, ня хочам слухаць і баронім перад новымі словамі нашых грамадзян, вырысоўваем дакладна нашыя граніцы палітычныя, ставім стражы ўздоўж граніцы, наводзім злосьны сабакаў, каб кусалі кожнага, хто без нашае веды хоча перакроцьць нашыя граніцы, а калі нехта з чужых захацеў-бы крычаць да нас, гаварыць да нас на адлегласьці, стоячы на другім берагу граніцы, тады мы змайструем адпаведныя заглушальныя голас апараты, каб нам і нашым нічога ня чуць. І калі хто-небудзь з тых сьмелых пранікне да нас, мы хватаем яго і вывозім у далёкую краіну, якую нядаўна мы заваявалі, і пасылаем яго туды, дзе пануе холад і голад, і павольная нявольніцкая сьмерць.

Атэны славіліся тым, што ў месцы панавала свабода слова. У гэтым крыецца «сіла разважаньня». («Політэя», 533). Праўда нічога не баіцца і праўда перамагае ўсё і кжнага. Яна падтрымлівае думаньне, разважаньне, дыскусію, дыялёг, дыялектыку...

Гісторыя Атэнаў пачынаецца недзе з 750 году п.н.э., калі пачаткі места пачалі прыходзіць да быцьця ў Акрополісе, які здабыў першае месца ў Аттыцы. У гэтым пэрыядзе часу Атэны сталіся першым гандлёвым месцам, узыходзячы гэтым на шлях прыходзіць свае велічасьці. Солён зрэфармаваў права і ўмовы жыцьця людзей. Пасьля тырана Пісістратоса, ухіліўшы небясьпеку звонку, атэны перамаглі персаў пад Марафонам (год 490 п.н.э.). Цяперка адкрываецца дарога да імперыі. Пасьля Тэмістоклеса да ўлады прыходзіць Пэрыклес, каторы прывядзе Атэны да пашырэння імперыі на дарозе прылучэньня Бізанцыі, узьбярэжжаў

Мрамарнага мора, Гэлыеспонту, усе вастравы Эгейскага мора, Додэканэз, Родас і Ўзьбярэжжы Эгейскага мора... і іншых навакольных пунктаў гэаграфічных.

Цяперка Атэны ўваходзяць у свой «Залаты век», які дасць «выдатных вучоных, думаньнікаў, як Гэродотос, Сафоклес, Фідыяс, Сакратас, Плятон. Атэны ў сваёй літаратуры абагачаюцца ў дзялянцы драматургіі гэтакімі імёнамі як: Эсхілэс, Софоклес, Эўрыпідэс, Арыстофанэс; як гісторыяграфы выступаюць: Тукідідэс, Гэродотос, Ксэнофан, Плятон; аратары: Дэмо-стэніс, Лісіяс, Ёсакратэс...

Сакратэс і Плятон былі найбольшымі думаньнікамі. Плятонавая Акадэмія, і Ліцэй Арыстотэля, пасьля Стое Зэнона і Сад Эпікурэса — разам стварылі паняццё «універсытэту» Атэнаў і адначасна сталіся сьветлай паходняю, якая сьвеціць на працягу ўсіх вякоў і для ўсіх народаў.

Атэны сталіся крыніцаю філязофіі для антычнага сьвету аж да 6 стагодзьдзя, у якім Юстыніян закрыў усе школы.

Гісторыя Грэцыі ёсьць доўгаю. Грэцыя перажывала свае ўздымы і заняпады. На пераломе нашага часу аблічэньня Грэцыі сьціхла і занямела. Часова.

На пачатку 6 ст. на гістарычным гарызонце паўяўляюцца арабы і ідуць на падбой сьвету, нясуць з сабою новую рэлігію — ісьлям. У сваім паходзе, заваяваючы ўсё, што ляжала на іхным шляху, заваявалі яны і Грэцыю. Здавалася-б, што Грэцыя станею Арабскаю правінцыяю. Але стаўся цуд... Тое, што арабы спасьцераглі — культурнае багацьце, глыбіня філязафічнае думкі, мора літаратуры, усё гэта здзівіла арабаў, каторыя на месцы асэнсавалі і зразумелі, што маюць тут дачыненне зь нечым вялікім і важным, і зараз-жа пачалі, пры помачы платных перакладчыкаў, перакладаць на арабскую мову найбольш важныя творы гэлыенаў. У гэтым дачыненні наш цывілізаваны сьвет шматліка заўдзячае арабам. (Гл. Ян Пятроўскі, «Старажытная грэцкая спадчына», першае выданьне 1979, др. — 1987).

Усе іншыя рухі, як Рэнэсанс, Рэфармацыя, французская рэвалюцыя, расейская, былі нічым іншым як адсьвежваньнем забытае філязофіі старажытнае Грэцыі. І затым, што гэтае адсьвежваньне кіравалася болей энтузіязмам і меней розумам, затым увесь падобны пачын развальваецца хутка ў нябыцьцё. І толькі адна старажытная філязофія навукі і розуму спакойна стаіць на працягу міленькаў і прамаўляе да нас:

«Эўрапейская літаратура пачынаецца ў грэцкай літаратуры, і грэцкая літаратура пачынаецца ў Гомэра». У павязаньні з грэцкаю цывілізацыяю цесна вяжацца і грэцкае мастацтва, якое выняткава багатым ёсьць у хворме, ідэі і прыгажосьці.

Атэны, Атэны, Атэны!

Джордж Гільберт Муррэй (1866 — 1957) брытанскі клясык, прафэсар грэцкае мовы і рэчазнаўца ў прадмесьце грэцкае клясыкі на унівэрсытэце ў Глазгоў, у Оксфорду, у працы «Гэлынізм і мадэрны сьвет», між іншым, кажа:

«У гэтым нарысе мы займаліся бадай-што выключна артыстычным зацікаўленьнем Грэцыі. Было-б не без карысьці затрымацца гэтаксама і над гістарычным аспектам справы. Тады-б мы спасьцераглі, што для таго разгалінення людзкасці, якая зьяўляецца адказнаю за Заходнюю цывілізацыю, на-сеньне бадай-што ўсяго, што мы ўважаем за найлепшае для людзкай расы, было сеяным у Грэцыі. Канцэпцыя Прыгожасьці, як радасьць сама ў сабе і кіраўнік у жыцьці, была перш і найбольш жыва выражана ў Грэцыі, і якая тая самая правы, паводля якіх рэчы зьяўляюцца прыгожымі або брыдкімі, былі ў значнай меры адкрытымі там і зафіксаванымі на пэргаменах. Канцэпцыя Свабоды і Справядлівасьці, свабоды для паасобнага чалавека, свабоды слова багатым і бедным, пранікала ўсюды грэцкую палітычную думку, і была, — у вясяродзды выразнае зьменнасьці, — фактычна практыкавана ў значнай ступені ў найлепшых грэцкіх супольнасьцях. Канцэпцыя Праўды, як апошняя мэта ў асягненьні яе самое... цесна звязаная з паняццем Свабоды,



супроцьлежная гэтак для анархіі як і для сьляпое паслухмянасьці, нідзе, здаецца, на сьвеце ня была гэтак ясна агорнута, як раньнімі грэцкімі пісьменьнікамі ў галіне навукі і філязофіі. Часамі чалавек стаіць і дзівіцца з прычыны дасканалася свабоды іхнае думкі. Іншая канцэпцыя прыйшла барджэй пазней, калі Месты-Гаспадарствы з эксклюзыўным правам грамадзянства пачалі лучыцца ў большыя палітычныя адзінкі: гэта канцэпцыя унівэрсальнага сяброўства паміж чалавекам і чалавекам. Пасьля Пэрскае вайны Грэцыя хутка зразумела, што яна мае місьню для сьвету, яна ўсьведамляла сабе, што гэлынізм стаіць за вышэйшае жыцьцё чалавека, як кантраст барбарызму, за Арэтэ, за Эксцэленс, як кантраст сярэдняга стандарту жыцьця без натугаў чалавека ў напрамку лепшага. Перш прыйшоў няспелы і грубы патрыятызм, які кжнага грэка ўважаў за вышэйшага ад кжнага барбара; тады прыйшла развага, паказваючая, што ня ўсе грэкі былі праўдзівымі носьбітамі сьветача, гэтаксама як ня ўсе барбары зьяўляюцца іхнымі ворагамі; што гэлынізм быў вынікам духа і не абавязкова залежыць ад расы, да якое належыць чалавек, ані да месца, дзе ён нарадзіўся: тады прыйшло новае слова і новая канцэпцыя *ανθρωπότης*, *humanitas*, людзкасць, што для стойкаў стварыла сьвет, як братэрства. Гісторыя ня ведае людзей, якія ясна фармулявалі гэтыя ідэалы перад грэкамі, а тыя, што пачалі вымаўляць гэтыя словы за імі, у сваёй пераважнай частцы, былі адно рэхам думак старажытных грэцкіх людзей.

Гэтыя ідэі, імкненьне да Праўды, Свабоды, Прыгожасьці, да Арэтэ не зьяўляюцца ўсім. Яны былі закваскаю несупакою на сьвеце; яны ўзьялі сьвятло, якое не заўсёды было прыемным для вока, што спазірала на яго. Ёсьне іншы ідэал, які наагул сільнейшым зьяўляецца і магчыма, на падставе таго, што мы ведаем, высьсёне іх як дрэнныя рэчы. Ёсьне падпарадкаваньне замест Свабоды, вырачэньне жыцьцёвай энэргіі і радасьці або брутальнасьці змыслаў замест Прыгожасьці, успрыняцьце традыцыі замест імкненьня да Праўды, вера ў галюцынацыю або пасыю замест Розуму і Паўстрыманасьці Думкі, зацімненьне розьніцы паміж добром і дрэнным і прыняцьце кжнае людзкае існаваньне і кжны стан людзкае думкі, як роўных у сваёй вартасьці. Калі нешта ў гэтым родзе мае давесьці ў вапошнім падсумаванні сваю слушнасьць для чалавека, тады Грэцыя, будзе гаварыцца, згуляла ролю вялікага разбуральніка ў гісторыі чалавека на Зямлі. Яна будзе ацэнена як носьбіт хвалышывага сьвятла, якое зманьвала наш вадаплаў на небясьпечныя месцы. Але, у кожным выпадку, у часе ціхае пагоды як і штормовае навалы, яна трымае сваё сьвятло; яна сьвяціла перш нацыям і сьвяціла ім у часе першага свайго праву найчысьцейшым сьвятлом; і, ці верым мы ў індывідуальнае жыцьцё, абапёртае на Свабодзе, Розуме, Прыгожасьці, Арэтэ і ў імкненьне да Праўды, ці ў інтэрнацыянальнае жыцьцё ў вясяродзды сяброўства паміж чалавекам і чалавекам, або думаем мы, што гэтыя ідэалы зьяўляюцца вялікімі пасткамі лю-зкае палітыкі, — тады ёсьне добрая прычына для некаторых з нас у кожным пакаленьні коштам часу і турботаў аддацца студыям гэтак важных сілаў там, дзе яны перш зьявіліся сьведама ў умых нашых духо-вых прашчараў. У думцы і мастацтве старажытнае Грэцыі, болей як дзе-небудзь яшчэ, мы знойдзем гэтыя сілы, (які і, да пэўнае ступені, іхныя супроцьлежнасьці), сьвежымі, чыстымі і адносна не-скамплікаванымі, з кожным разьлеглым вытока думкі, запісанае на маленькай дошчачцы і кжную праблему, сьцьверджаную ў простаі і зразумелай мове».

Фрагмент ліставаньня Леаніда ПРАНЧАКА з Янам ПЯТРОЎСКІМ.

* А.И.Зайцев, Культурный переворот в Древней Греции VIII — V вв. до н.э. Ленинград, 1985.





(Заканчэнне. Пачатак і працяг
у папярэдніх нумарах «3НО».)

Ігар БАБКОЎ

ТРАДЫЦЫЯ І МЕТА-МОВА

тэкст у ягонай прысутнасці ды ў ягонай са-праўднасці.

Што тычыцца прынцыпаў каталізацыі, дык мы проста ня маем сур'ёзных крытэрыяў, каб аддаваць перавагу хрысціянскай/эўрапейскай тэмпаральнасці, — у параўнанні з індыйскай, далёка-ўсходняй ці храналёгіяй якога-небудзь афрыканскага племені. Самае адлічванне часу ад Нараджэння Хрыстова ёсць умоўнасцю, што паўстае ў пэўнай культурнай традыцыі і, адпаведна, мае сваю легітымнасць адно ў межах гэтае традыцыі. Ужо сёння стаецца зразумелым, што кожная культурная традыцыя выпрацоўвае свае сымбалічныя сродкі культурнага засваення часу — сваю тэмпаральнасць, што дапамаганая да акрэсленага культурнага ландшафту і ня можа прэтэндаваць на ўніверсальнасць.

Прысутная ж сёння ў культурнае свядомасці перыядызацыя па культурных эпохах (Антычнасць — Сярэднявечча — Ренэсанс — Барока і г.д.) ёсць вынікам універсальнасці паведаў (неабгрунтаванай культуралогічна), што паўставаў у выніку аналізу канкрэтных культурных рэгіёнаў на матэрыяле гісторыі мастацтва. Пры распрацоўцы на пачатку стагоддзя ідэі агульнаэўрапейскай гісторыі гэтым паведам была нададзена пэўная наратыўная ўніверсальнасць, што зусім не прадугледжвалася іхнімі стваральнікамі.

Зьмяшчэнне нацыянальнага гісторыка-культурнага матэрыялу ў гэтую прастору было знакам далучанасці (квазі-далучанасці?) да эўрапейскае (а значыць пануючае, высокае) традыцыі. Але сёння мы назіраем адваротны працэс: размыццё гэтае ўніверсальнае мадэлі і пераход да больш тэацкай схемы поліцэнтрычнае гісторыі. Пры гэтым схема Каталёга ўсё больш выцягнута Тэаурусам як спосабам размеркавання тэкстаў/знакаў культуры.

Вынікам крызы ўніверсальнасці мадэляў ёсць прызнанне прынцыпу культурнага рэлятывізму. Гэта значыць, што адзіным ды дастатковым аб'ектам аналізу можа быць канкрэтная культурная традыцыя, у сваёй моўнай і гісторычнай унікальнасці, счэпленасці. Што тычыцца вышэйшага ўзроўню, пэўных абагульненняў, дык яны могуць трактавацца адно як абстрактныя мадэлі, — як вынік пэўных культуралогічных рэканструкцый.

Але культурны рэлятывізм як пэўны прынцып і як пэўная стратэгія працягання зусім не адмяняе ўніверсальнасці, — ён толькі змяняе/пераносіць ёйнае месцазнаходжанне. Увогуле культурны рэлятывізм як прызнанне адноснасці (але і счэпленасці, кантактнасці, па-стаўленасці) традыцыяў ёсць толькі пачатак, грунт, з якога пачынаецца далейшае прадумванне. Гэтае прадумванне магло б прывесці да вызначэння рэфлексіў як ўніверсальнага феномену новаэўрапейскае і пост-новаэўрапейскае свядомасці, як набору пэўных сэмійных практыкаў, у выніку якіх адбываецца «зборка» нацыянальнай культуры і тое, што можна было б назваць апыронным *сэнсавым засяленнем* яе.

Складанасці ў выяўленні феномену рэфлексіў палягаюць на тым, што апрача сэмійнага ды герменэўтычнага вымярэнняў мы мусім б закрануць вельмі істотныя аспекты соцыя-гістарычнае ды метафізічнае сутнасці новаэўрапейскага грамадства. Што тычыцца першага, дык тут варта было б адзначыць адзін з чынінаў: надзвычайную сацыяльную мабільнасць, рухомасць гэтага грамадства. У параўнанні з акрэсленасцю, вызначанасцю, каліфікаванасцю соцыя-культурных прастораў у традыцыйных грамадствах, з адпаведна акрэсленымі тыпамі дыскурсу, — новаэўрапейскае грамадства пачаткуе сьцежкі пераходаў з аднае страты ў другую — і зь цягам часу зьвязвае грамадства ў адно цэлае зусім на іншых прынцыпах. Што тут вельмі істотна адзначыць — самыя дыскурсы губляюць сваю сэмійную «наўнасць» і патрабуюць пэўнага абгрунтавання — з наддыскурсыўнай мета-пазыцыі.

Зьмены ў «метафізічнае сутнасці»

прадуманыя Хайдэгерам у працы «Эўрапейскі нігілізм». Дзеля надзвычайнае істотнасці ды, у пэўным сэнсе, падставовасці ягонага тэксту паспрабуем прывесці ягонае апісанне «новаэўрапейскае пазыцыі» цалкам:

«1. Якім чынам у Дэкартаўскай метафізіцы здзяйсняе сябе чалавек і ў якасці чаго ён сябе ведае?

Чалавек ёсць тым выключным, што ляжыць-у-аснове ўсялякага ўяўлення аб існым ды ягонай праўдзе, грунтам, на які ставіцца ды мусіць ставіцца ўсялякае ўяўленне з усім прад-стаўным яму, каб яно магло валодаць статусам ды сталасцю. Чалавек ёсць суб'ектам у гэтым выключным сэнсе. Імя й повед суб'екта ў новым значэнні пачынае цяпер быць уласным імем чалавека й назвай ягонай сутнасці. Гэта значыць: ўсялякае пазачалавечае існае стаецца аб'ектам дзеля гэтага суб'екта. Адсюль ужо ня лічыцца імем ды паведам жывёле, расліне, камяню.

2. Якая практыка існага на быццё мае быць у гэтай метафізіцы? Інакш пытаючы, якім чынам вызначаецца быццё існага?

Быццёвасць існага значыць цяпер прад-стаўленасць прадстаўляльным суб'ектам. Тут зусім ня маеца на ўвазе, быццам існае ёсць «голае ўяўленне», а ўяўленне — працэс у чалавечае свядомасці, як бы ўсё існае вытанчаецца да паветраных структураў голае думкі... Быццё ёсць легітымная вылічальная прад-стаўленасць прад-сталасць, празь якую чалавеку паўсюль забяспечваецца прасоўванне ў асяродку існага, дослед, заваёва, скарэнне ды прэпараванне існага, такім чынам, што ён сам праз свае высілі здольны трымаць сябе як арганізатара сваіх уласных забеспячэння ды забяспечанасці.


3. Якімі межамі акрэсленая ў гэтае метафізіцы сутнасць праўды?

Галоўная рыса ўсялякага метафізічнага вызначэння сутнасці праўды знаходзіць выяўленне ў тэзе, што адзінае праўду як адпаведнасць веды й існага, праўда ёсць тоеснасцю паведа й рэчы, *veritas est adaequatio intellectus et rei...* Праўдзівае — адно забяспечанае, легітымнае... Таму дзеля забеспячэння праўды як легітымнасці папярэдне ў істотным сэнсе неабходны пады-ход, апераджальнае забеспячэнне. «Мэтад» набывае цяпер метафізічную вагу, быццам бы ўважаны ў самае сутнасці суб'ектыўнага. «Мэтад» цяпер — ужо не сытуацыйна ўпарадкаваная паслядоўнасць разнаітых крокаў сузірання, доказу, выкладання й спалучэння ведаў ды вучэнняў на ўзор скаластычнае «сумы», што мае сваю суладную ды заўсёды паўтаральную будову. «Мэтад» цяпер — назва забеспячальнага, заваёва падыходу да існага як супраць-сталага з мэтай легітымаваць яго ў якасці аб'екта дзеля суб'екта...

4. Дзе чалавек у гэтай метафізіцы бярэ ды якім чынам задае меру дзеля праўды існага?

Адказ на гэтае пытанне ўжо бачны з папярэдняга. Паколькі па сваёй існасці чалавек стаецца суб'ектам, быццёвасць — эквівалентам прад-стаўленасці, а праўда — легітымнасцю, гэтак чынам чалавек цяпер у прынцыпе сам загадвае ўсім існым як такім, бо сам задае меру быццёвасці ўсялякага існага. Ад чалавека як суб'екта залежыць цяпер прычыновы вырок пра тое, што ўвогуле можа быць усталяванае ў якасці існага.

Нягледзячы на складанасць ды апыроннасць Хайдэгеравай філзафскай тэрміналогіі, сутнасць новаэўрапейскага часу паўстае досыць празрыста: новаэўрапейскі чалавек выступае ў якасці галоўнага легітыматара ды распад-жальніка ўсяго існага. Гэта значыць, што ў адрознасці ад сярэднявечнае ды ренэсанснае эпістэмы, дзе словы й рэчы не былі адарваны адно ад другога, — яны на аднолькавых правах уваходзілі ў наддыскурсыўны лад/сферы парадку, былі ўзаемазменнымі, — цяпер паміж словам ды рэччу стаіць новаэўрапейскі суб'ект, які актыўна карэктую свет словаў, якія маюць легітымнасць адно пастолькі, паколькі яны выступаюць ад імя гэтага суб'екта.



Гэты эпістэмалягічны разлом на свет рэчаў ды свет словаў прыводзіць да адмысловых сэмійных наступстваў: *свет раптам абнаражвае сваю знакавасць*. Больш за тое, легітымизаваныя новаэўрапейскім суб'ектам знакі пачынаюць выступаць у якасці праўдзівага рэпрэзэнтатара свету. На меісца свету як разчыненае Кнігі, у якой мы можам чытаць непасрэдна, прыходзіць адасоблена-знакавая прастора, што выступае медыятарам спаміж намі ды светам: прыходзіць *Культура*.

Такім чынам рэфлексія, як пэўныя сэмійна-герменэўтычныя практыкі, якімі ды праз якія мы сягам свету, — стаецца неадменным чынікам чалавечае прысутнасці, ды зьяўляецца галоўным чынікам у фармаванні адмысловага тыпу культурнае прасторы, які мы зазем *нацыянальнай культурай*.

Зьместам гэтых рэфлексійных практыкаў у «нацыянальнае часы» ёсць упісанне разнаітых тыпаў дыскурсу, соцыя — ды ідэалектаў, што паспелі скласціся ў межах культурнае традыцыі, у нацыянальную культурную прастору ды пэўнае зьвязванне, пагадненне паміж імі ў межах гэтае прасторы. Калі раней розныя мовы культурнай традыцыі былі, па сутнасці, сукупнасцю карпаратыўна-замкнутых прафэсійных арго, і чалавек, знаходзячы сябе ў пэўнае сацыяльнае пазыцыі, адначасова знаходзіў сябе ў адной з гэтых моваў, то ў новаэўрапейскіх нацыянальных культурах чалавек, праз самаатажасленне сябе з усёй культурнаю прасторай, мае правы на кожны з гэтых тыпаў дыскурсу і на пераход з аднаго тыпу да іншага. Паўстанне нацыянальных моваў ёсць феноменам, што адбівае, з аднаго боку, імкненне грамадства да максімальнае мабільнасці, да максімальнае кантактнасці разнаітых культурных дыскурсаў, — праз іхнюю перасадку ды далейшую культывацыю ў межах адзінага культурнага топасу — *нацыянальнае мовы*, зь іншага — менавіта нацыянальная мова выступае на першых кроках новаэўрапейскага грамадства ў якасці мэта-мовы ў дачыненні да ўсіх папярэдніх тыпаў дыскурсу. Рэалізацыя гэтай функцыі нацыянальнай мовы ёсць паўстанне нацыянальнай літаратуры ды гуманістыкі (гуманітарных навукаў).


Літаратурны дыкурс, які займаў дагэтуль у сферы пісьменства досыць маргінальнае месца, — у параўнанні з дыскурсам «святэго пісьма», — гэтай мэта-мовы сярэднявечча, — парадкавальным чынам выходзіць на першы плян. З асьвечанае забавы для выбраных ён паступова стаецца ўніверсальным моўным топасам, у якім можна «гаварыць пра ўсё», — ад тайніцаў чалавечае душы да палітычных, эканамічных і рэлігійных праблемаў.

Гэткі сэмійны «паварот» гістарычна засведчаны як паўстанне нацыянальных літаратураў у новаэўрапейскія часы.

Зазвычай паўстанне нацыянальных літаратураў прадумваецца з пункту гледжання гісторыі мастацтваў альбо, крыху вужэй, гісторыі пісьменства. У гэтай перспектыве пераход да нацыянальных літаратураў выступае альбо як вынік агульных соцыя-палітычных зменаў у грамадстве (паўстанне нацыянальных дзяржаваў), альбо як чыста механічная замена нясучае субстанцыі знакаў. Але, калі мы возьмем культурную прастору васемнацатага й дзевятнацатага стагоддзяў, дык мы яскрава ўбачым, што *мэнавіта й адно літаратура* зьяўляецца ўніверсальным тыпам пісьма, межы якога супадаюць зь межамі нацыянальнай культурнай прасторы.

Гэтую ж функцыю мэта-мовы пачынае набываць і гуманістыка, але больш апасродкавана.

Апасродкаванасць палягае на тым, што напачатку гуманістыка застаецца сьляпой да свайго ўласнага культурнага топасу, яна хутчэй атажасняе сябе зь мета-пазыцыяй новаэўрапейскага суб'екта, у якой сфера «гуманус» разгортваецца па-над усімі моўнымі, культурнымі ды палітычнымі межамі. Далейшы яе шлях ідзе праз крытыку гэтае мета-пазыцыі — культурны рэлятывізм — да абмежаванае ўніверсальнасці ў межах пэўнага культурнага топасу.



Валянцін АКУДОВІЧ

Sigmund Freud

Біяграфічны нарыс

«Людзі моцныя, пакуль абараняюць вялікую ідэю; яны робяцца нямоглымі, калі ідуць супраць яе».

Зігмунд Фрэйд

Яму была наканавана роля выдатнага навукоўца, аднак яго самога гэтая роля не задавальняла. Незвычайная амбіцыйнасць штурхала яго на пошукі шляху да абсалютнай вышыні, і ён гатовы быў крочыць гэтым шляхам, нават каб ісці давалася праз апраметную.

Урошце Фрэйд ускарастаўся на вяршыню свайго жадання і... якраз праз апраметную, калі скінуўся ў прадонне падсвядомага і з блытаніны былога, ссунутага ў бездань «Я», вышткаваў сабе пастамент упоравень з гарой Сінай.

Але тое, што ён намагаўся быць вялікім, хаця, магчыма, не быў такім па «боскай» задуме, ад пачатку (застаецца і сёння) сталася прычынай падазронасці як да ягонай асобы, так і да таго, што ім было напращана.

Заўзятары прарока псіхааналізу (без пакепвання) напэўна запярэчаць супраць такой атэстацыі — і дарэмна. Тут можна было б згадаць колькі заўгодна куды больш жорсткіх выказванняў як і пра самога вынаходца «лібіда», так і пра ягоную навуку. Чаго каштуе адно толькі мімаходзь кінутае Набокавым слоўка — «либидобелиберда». Альбо вось гэтая выснова Людвіга Вітгенштэйна: «Фрэйд сваімі фантастычнымі псеўдэталмачэннямі (менавіта таму, што яны прамеяць дасціпнасць розуму) зрабіў дрэнную справу».

Пакуль пакінем па-за ўвагай, чаму гэта Фрэйд зрабіў «дрэнную справу», каб не забыцца на гранічна супрацьлеглы меркаванні, сярод якіх згадаем усяго фрагмент з эсэ Германа Гесэ («Мастак і псіхааналіз»): «Ён (псіхааналіз. — В.А.) патрабуе праўдзіваці мастака ў адносінах да самога сябе, той праўдзіваці, з якой мы не звикліся. Ён вучыць нас бачыць, прызнаваць, даследаваць і ўсюр'ёз прымаць тое, што мы якраз найбольш паспяхова адпрэчылі, што адпрэчыла ва ўмовах прымусу цэлае пакаленне. Ужо з першых крокаў на шляху знаёмства з псіхааналізам адчуваеш магутнае, нават празмернае ўзрушэнне, зямля пад табой пачынае хадзіць ходарам. Хто ўстоіць і крочыць далей, таго ахоплівае пачуванне адзіноцтва, якое ўнікае з прычыны аддаленасці ад умоўнасці і традыцыйных поглядаў; ён павінен цяпер пытацца і сумнявацца, а гэта пакідае яго сам-насам з нічым. Але за пабуранымі кулісамі традыцыйнасці ён усё выразней прадчувае і бачыць жорсткі малюнак праўды, прыроду».

Год нараджэння Зігмунда Фрэйда — 1856. У сваёй знакамітай працы «Тлумачэнне сну» Фрэйд распавёў: я «з'явіўся на свет увесь аблытаны чорнымі валасамі, і мая маладая маці палічыла мяне за мурына».

На гэтую акалічнасць можна было б не звяртаць увагі, калі б сам Фрэйд не надаваў ёй пэўнага значэння. Справа ў тым, што Гётэ, геній якога Фрэйд бязмежна паважаў, таксама нарадзіўся чорным, і падобнае супадзенне мацавала Фрэйда ў ягоных амбіцыях.

Калі Зігмунду было тры гады, сям'я Фрэйдаў пераехала на жыхарства да Вены і прыстала ў месцы, якое належала габрэйскаму гета. Натуральна, тут слова «гета» не трэба разумець так, як яно разумелася ў сярэднявечным еўрапейскім горадзе, а тым болей у Менску падчас Другой сусветнай вайны. Аднак абмінаць гэты факт таксама не выпадае, бо габрэйскае паходжанне і асяроддзе Фрэйда адыграла не апошнюю ролю ў тым, што (і як) ён рабіў.


На тую пару бацькі Зігмунда былі досыць замужнімі людзьмі, і хлопчык меў магчымасць вучыцца ў гімназіі (лічыўся там сярод першых вучняў). Пазней ён нейкі час вагаўся, выбіраючы паміж юрыспрудэнцыяй і медыцынай, і спыніўся на апошняй (Венскі медыцынскі факультэт).

Апраду заўважым, што для белетрыза-

цыі жыццё Фрэйда не надта прыдатнае. Калі не лічыць падарожжа ў Амерыку па запрашэнні тамтэйшых прыхільнікаў псіхааналізу (пасля вандроўкі Фрэйд ганарыста заўважыў: «Гэтыя людзі не падазраюць, што я ім прынёс чуму») і некалькіх «выпраў» у еўрапейскія сталіцы, — як кажуць, воку няма за што зачэпіцца.

Свой век Зігмунд Фрэйд пражыў у Вене, меў шасцёра дзяцей, сяброў і вучняў. З дзевяці гадзін раніцы і да васьмі вечара ён прымаў пацыентаў у клініцы. А пасля працаваў за апоўнач ля пісьмовага стала. І так штодня на працягу амаль усяго жыцця.

Здаецца, гэтымі двума сказами мы і акрэслілі ці не ўвесь белетрыстычны сюжэт біяграфіі Зігмунда Фрэйда. І, пэўна, няма патрэбы насычаць яго пабытовым зместам.



Адно нагадаем яшчэ, што ўсе даследчыкі жыцця і творчасці Фрэйда адзначаюць: тэарэтык «пансексуалізму» быў, як мы звикліся казаць, высокамаральным чалавекам, і ў гэтым сэнсе яго недарэмна параўноўваюць з Фрыдрыхам Ніцшэ.

Згаданая як бы алагічнасць трымаецца сваёй унутранай логікі. Каб мець маральнае права пабурыць каноны ўгрунтаванай традыцыйнай маральнасці, трэба быць самому бездакорна маральным у тойсамай традыцыйнай маральнасці. Інакш гэта будзе звычайным камечаннем традыцыі з магчыма неўсвядомленым жаданнем прыхаваць за яе зморшчынамі свае заганы і хібы. Прыкладаў апошняга, асабліва ў асяродку творца інтэлігенцыі, колькі заўгодна, але ўсе яны застаюцца ў межах індывідуальнага выбрыку і не дэфармуюць карэнных прынцыпаў этычнай канстытуцыі.

Для шараговага інтэлігента Зігмунд Фрэйд — гэта ўсяго толькі некалькі метафар («лібіда», «Эдыпаў комплекс», «дзіцячая сексуальнасць», магчыма, «Звыш-Я» і... «фрэйдызм»). Як гэта ні дзіўна, шараговы інтэлігент у пэўным сэнсе мае рацыю. Натуральна, зробленае Фрэйдам не ўпіхаецца ні ў якую заўгодна колькасць метафар, хаця парадэгма ягонай веды недзе збольшага (прымітызавана, спрошчана) акрэсліваецца пералічаным вышэй. Але пры адной умове — калі мы не забудземся на *выціснутае* (выцясненне). «Вучэнне пра выціснутае з'яўляецца падмуркам, на якім трымаецца ўсё збудаванне псіхааналізу...» — падкрэсліваў Фрэйд.

Трохі пазней мы высветлім, што хаваецца за гэтым тэрмінам, але перш хацелася б сказаць вось аб чым...

Напрыканцы эпохі класічнага рацыяналізму, калі, здавалася, усё, што розум мог вытлумачыць, было вытлумачана (Ніцшэ, Маркс, Дарвін, Дастаеўскі), Фрэйд нагадаў людству пра яшчэ адну сферу, якая дагэтуль заставалася па-за ўвагай — сферу не-свядомага.

Можна спрачацца, наколькі тэрмін «не-свядомае» адпавядае таму, што знаходзіцца ў чалавеку па-за межамі ягонай свядомасці, аднак увесь папярэдні вопыт людства гаварыў за тое, што ў глыбіні кожнага «Я» ёсць нешта, аб чым нічога пэўнага нельга сказаць, хаця яно маецца несумненна, на карысць чаго сведчаць тыя самыя сны, якія кожны з нас бачыць штоноч.

Дарэчы, якраз з вытлумачэння сну і «пачынаецца» Фрэйд. Праўда, калі быць ужо зусім дакладным, то пачынаў ён сваю медыцынскую кар'еру з гіпнозу, толькі даволі хутка зразумеў тое, што так бліскуча сфармуляваў Вагнер-Яўрэг: «Пры гіпнозе ніколі не ведаеш, хто каго дурыць» (маецца на ўвазе — доктар пацыента ці наадварот).

Ідэя лячыць істэрыю не гіпнозам, а праз

тлумачэнне сну пацыента, належала венскаму доктару Іосіфу Брэеру, але калі для Брэера яна сама сабой і вычэрпвалася, то Фрэйд на яе грунце зладзіў тэорыю псіхааналізу. І вось тут да месца будзе сказаць пра выціснутае, пра вынаходніцтва, аўтарскае права на якое належыць, бясспрэчна, аднаму Фрэйду. Падсвядомае (у Фрэйдаўскім разуменні) я б параўнаў, скажам, са склепам, ператвораным у сметнік, куды скідаецца (*выціскаецца*) увесь бруд жыцця, пачынаючы з першай хвіліны нараджэння чалавека: жакі, пакуты, здрады, расчараванні, крыўды... адным словам, увесь фізічны і маральны боль... А да таго ж там туляцца і ўсе комплексы біялагічна-савеснага быцця, якія дастаюцца нам у спадчыну ад продкаў. Аднак не трэба думаць, што ўсё гэта, выціснутае ў падсвядомасць, ляжыць недзе там па закутках покаяння і не варушыцца. Наадварот, якраз «Яно», падсвядомае, не выяўленае ў досведзе, і кіруе нашым «Я», актыўна ўздзейнічае на ўчынкі, паводзіны і нават лад мыслення кожнага з нас.

Каб зазірнуць у падсвядомае і хоць трохі разабрацца ў той неверагоднай блытаніне, што дзеецца там, Фрэйд прапанаваў своеасаблівы літарык — сістэму вытлумачэння сну. Заўважым, чалавек ад веку тлумачыў свае сны, але, так бы мовіць, у футуралагічнай праскцыі, а Фрэйд, углядаючыся ў сны, зазіраў у былое чалавека (і людства), каб праз аналіз мінулых бедаў і спадчынных комплексаў пазбавіць пацыента той ці іншай хваробы.

Другім, бясспрэчна Фрэйдаўскім, вынаходніцтвам стаўся апісаны ім феномен «дзіцячай сексуальнасці» («Нарысы па псіхалогіі сексуальнасці»). Да адкрыцця Фрэйда лічылася, што сексуальнасць — гэта тая якасць, якая робіцца прыналежнасцю толькі ўжо біялагічна сфармаванага чалавека. Сёння, здаецца, мала хто прырэчыць абгрунтаванай выснове Фрэйда — найбольш сексуалізаванай істотай з'яўляецца немаўля.

Для малага дзіцяці жыццё — азначае атрымліваць сексуальную асалоду ад усяго, што не прыносіць боль ці пакуту: цыцак маці, стравы, дотыкаў дарослых, уласных рухаў... У пэўным сэнсе немаўля — гэта адзіны суцэльны орган сексуальнай насалоды. З цягам часу магчымасць сексуальных стасункаў з рэчаіснасцю лакалізуецца на пэўных органах, і недзе пасля пяці гадоў мы робімся тымі цнатлівымі анёльчыкамі, па якіх раней і меркавалі аб дзіцяці ўвогуле. Штэкель (адзін з вучняў Фрэйда) неяк сказаў прыкладна наступнае: мы павінны забывацца на райскае жыццё ў дзіцінстве, каб мажліва было трымаць існаванне потым. А сам Фрэйд, ацэньваючы феномен дзіцячай сексуальнасці, гаварыў, што, увогуле, трэба было б саромецца гэтага адкрыцця, бо яно заўсёды было ў кожнага перад вачыма.

Аргументацыя гэтага феномену была распрацавана Фрэйдам настолькі бліскуча, што пасля кароткага перыяду ўсеагульнага абурэння (як так можна!), «шырокая» грамадская вымушана была змірыцца з гэтай праўдай пра сябе. Але ўсе астатнія складнікі пансексуальнай парадэгмы Фрэйда і па сёння ў той ці іншай ступені актыўна аспрэчваюцца ці нават адпрэчваюцца большасцю. Гэта датычыцца і «комплексу Эдыпа», пра які ў свой час казалі: ён — той магутны лакаматыў, што прымчаў цягнік Фрэйда вакол зямнога шара. Пэўна, апошняму паспрыяла як шырокая вядомасць сюжэта пра цара Фіваў, які забіў бацьку і ажаніўся са сваёй маці, так і прастата схемы комплексу, прапанаванай Фрэйдам на падставе гэтага міфа: кожны сын надзелены сексуальнай прагай да сваёй маці і ненавідзіць бацьку як саперніка. (Зрабіўшы элементарны перыфраз «комплексу Эдыпа», Юнг, — бадай самы знакаміты з вучняў Фрэйда, — выснаваў у дадатак ідэю «комплексу Электры» — кожная дачка кахае свайго бацьку і мае з гэтага рэзультат да маці.)

Аднак якраз прастата, выразнасць і сцвярджэнне аб татальнай прыналежнасці «комплексу Эдыпа» да кожнага і ўсіх імат у чым адмоўна паўплывалі як на ацэнку фрэйдэўскай тэорыі, так і на адносіны масавай свядомасці да псіхааналізу ўвогуле. Бо кожны паспаліты, прыклаўшы гэтую схему-лекала да сваіх стасункаў з бацькамі, мог вызначыць наколькі Фрэйд мае рацыю. А наколькі большасць не заўважыла за сабой нічога падобнага (ці не адважылася заўважыць), то разам з «комплексам Эдыпа» адпрэчыла ад сябе і «ўсяго» Фрэйда, як вялікага махляра і ашуканца. Тагачасныя крытыкі Фрэйда пакеплівалі: «Найлепш ужо на першым сеансе ў псіхааналітыка прызнацца, што ты спаў са сваёй маці і спрабаваў атруціць бацьку».

Спашаючыся завершыць абрыс тэмы фрэйдэўскага «пансексуалізму», пакінем па-за ўвагай такія істотныя моманты, як сексуальная біпаларнасць, комплекс кастрацыі, нарцысызм і некаторыя іншыя. Аднак спехам прамінуць «лібіда» ніяк не ўяўляецца магчымым.

У самым спрошчаным выглядзе «лібіда» Фрэйд тлумачыць як сексуальны голад (параўнанне было прыдуманам Вітгенштам, яшчэ адным вучнем Фрэйда). А вось больш шырокае тлумачэнне гэтага тэрміна: «Мы выпрацавалі сабе паняцце пра лібіда, як пра зменлівую колькасную сілу, якая можа вымяраць усе працэсы і пераўтварэнні ў сферы сексуальнага ўзрушэння. Гэтае лібіда мы адрозніваем ад энергіі, якую трэба пакласці ўвогуле ў аснову душэўных працэсаў...»

Звернем увагу на другі сказ. Нягледзячы на тое, што тут сексуальная энергія аддзелена ад іншых, на пэўных этапах творчасці і практыкі Фрэйда менавіта лібіда вызначала ягоную канцэпцыю чалавека. Выцесненая сексуальнасць была першапрынцыпнай і сутнаснай асновай як чалавечых паводзін, так і ладу мыслення.

Калі на пачатку яшчэ адносна цнатлівага XX стагоддзя Фрэйд прапанаваў чалавецтву сваю мадэль чалавека, канструк-

цыя якой складалася з дзіцячай сексуальнасці, «эдыпавага» ды іншых комплексаў, выцесненага ў не-свядомае лібіда, то, натуральна, чалавечтва жажнула і перажыла. Бо ў параўнанні з чалавекам Фрэйда нават д'ябал выглядаў анёлам.

Што і казаць, пасля Ніцшэ і Дастаўскага ўяўленні пра чалавека (сфармаваныя эпохай Асветніцтва), як пра нешта здольнае зрабіцца разумным, добрым і прыгожым, пачалі выклікаць пэўныя сумненні, але як бы там ні было, вера ў тое, што чалавек — тварэнне боскае і толькі першародны грэх замінае яму ўзняцца ўпавань Абсалюту — пераважае заставаўся. Псіхааналіз Фрэйда забарэсаў гэтыя аптымістычныя ўяўленні. Аднак чалавек не хацеў ведаць праўды пра сябе і, як звычайна бывае ў такіх выпадках, абвінаваціў у сваіх грахах другога.

Фрэйд мужа трымаў папрокі і ганьбу. Больш за тое. Ён рашуча адхіляў усе прапановы сваіх вернікаў змякчыць, «упрыгожыць» вобраз чалавека, хаця для гэтага ад яго не патрабавалася ні асаблівых высілкаў, ні здрады навуковай прыныцыпавасці. Трэба было толькі змяніць некаторыя лексемы і сям-там завуаліраваць некаторыя азначэнні. Але Фрэйд упарта трымаўся свайго права казаць тое, што яму жадаецца. «Гэтыя любовныя інстынкты называюцца ў псіхааналізе а *rotiorgi* і па сутнасці з'яўляюцца сексуальнымі памкненнямі. Большая частка інтэлігенцыі ўспрыняла гэтае найменне як абразу і адпалаціла за гэта тым, што папранула псіхааналіз у пансексуалізм. Хто лічыць, што сексуальнасць утрымлівае ў сабе нешта абразлівае і прыніжаючае чалавечую прыроду, хай ужывае больш шляхетныя назвы: эрас і эротыка. Я мог бы сам гэта зрабіць ад самага пачатку і тады пазбег бы шматлікіх абвінавачванняў. Аднак я не хацеў гэтага, бо я па магчымасці ўнікаў патуранню сваёй слабасці. Нельга наперад ведаць, куды завядзе гэты шлях: спярша саступаюць у адносінах слоў, а затым паступова і ў адносінах да сутнасці. Я не бачу якой-кольвек заслугі ў тым каб саромеца сексуальнасці: грэцкае слова эрас, якое павінна змякчыць сорам, у рэшце рэшт не што іншае, як пераклад слова каханне; і напрыканцы, хто мае цяперне чакаць, таму няма патрэбы ўлагоджваць».

Той, хто патурэе натоўпу, робіцца ягоным кумірам, а Фрэйд не хацеў быць кумірам, ён хацеў быць Месіяй. Яму жадалася быць павадыром у новае веданне чалавека пра самога сябе.

І тут я не магу ўтрымацца, каб не выказаць адно, мякка кажучы, авантурнае меркаванне. Часам мне здаецца, што ў гэтым бязлітасна жорсткім вобразе «Фрэйдаўскага» чалавека ёсць нейкі момант помсты чалавецтву за тых пакуты, за тых абразы народа Ізраіля, якія ён цяпеў на працягу тысячагоддзяў, раскіданы вятрыскам неміласэрнага лёсу па краінах і кантынентах. Фрэйд сваім вучэннем быццам кажа: паглядзі, з якога смярдзючага броду зроблены ты, які абываеш мяне жыдам пархатым, ты, які трымаеш мяне ў гета, ты, які лічыш мяне за нечага чалавека і заўсёды гатовы расквітацца са мною за ўсе ўласныя грахі.

Калі б Фрэйд працятаў гэтыя радкі, ён, пэўна, сказаў бы: «Лухта, братка! Я — навукоўца, я даследаваў факты, трымаўся фактаў і рабіў высновы, зыходзячы з фактаў».

Магчыма, сапраўды — лухта. Але ёсць даволі сведчанняў, якія гавораць, што Фрэйда не абыходзіла доля яго народа. Згадаю толькі адзін эпізод. Падчас II кангрэсу псіхааналітыкаў у Зальцбургу (1910 г.) Фрэйд звярнуўся да сваіх венскіх вучняў з наступнымі словамі: «Большая частка з вас габрэі, а таму вы не прыдатныя для заахвочвання сяброў да нашага вучэння. Габрэі павінны сцвярджаць тым, што ім дазваляюць быць гноем для культуры. Я мушу выйсці ў свет навукі, я ўжо стары (тады яму было толькі пяцьдзесят чатыры гады. — В.А.) і не хачу заўсёды і ўсюдна сустракаць варожасць. Мы ўсе ў небяспецы».

Дарэчы, як мне здаецца, уяўляе цікавасць тлумачэнне Фрэйдам вытокаў антысэмізму.

Фрэйд лічыў, што прычына антысэмізму зыходзіць з традыцыі «абрэзвання» ў габрэяў. Выцесненае ў не-свядомае гэтае веданне пра габрэяў блытае (ці, хутчэй, атаясамлівае) абрэзванне з кастрацыяй («комплекс кастрацыі» вельмі істотны ў сістэме Фрэйда; гісторыя гэтага комплексу бярэ пачатак у свядомым падаўленні чалавека чалавекам, калі чалавек зразумеў, што можна больш чым забіць свайго ворага, можна пазбавіць яго магчымасці працягвацца ў дзеях). Таму не-свядомае («Яно») лічыць габрэяў жорсткімі. Габрэі, якія «ка-

стрыруюць» сваіх дзяцей, здольныя на якое заўгодна забойства.

«Яно» пагарджае габрэямі, бо яны кастраты, і адначасна баіцца габрэяў, бо яны кастрыруюць.

Асобая старонка ў біяграфіі Фрэйда — яго адносіны з сябрамі і вучнямі. Але напачатку міжвольная «самахарактарыстыка» з працы «Па той бок прыныцыпу насалоды»: «Так, напрыклад, вядомыя асобы, у якіх усялякія чалавечыя адносіны заканчваюцца тым самым: дабрачынец, якога кожны з ягоных выхаванцаў у нейкую пару пакідае з крыўдай і злосцю, колькі б ні розніліся гэтыя выхаванцы, як быццам прысуджаны да таго, каб зведаць усе пакуты няўдзячнасці; ёсць мужчыны, у якіх кожнае сяброўства завершваецца тым, што сябра ім здраджае; ёсць іншыя, якія ў сваім жыцці бясконцую колькасць разоў абіраюць каго ў якасці бясспрэчнага ўласнага ці нават грамадскага аўтарытэту, а затым, праз пэўны час, скідаюць гэты аўтарытэт з пастамента і падймаюць туды наступны...»

У гэтым фрагменце сказана амаль усе пра ўзаемаадносіны Фрэйда з сябрамі і вучнямі — і наадварот...

Шарко, Брэер, Адлер, Юнг, Штэкель, Ранк, Вітэльс... Яны і шмат хто яшчэ былі настаўнікамі-сябрамі, папечнікамі, адэптамі, вучнямі, папулярызатарамі псіхааналізу, і ўсіх іх аб'ядноўвае, акрамя адданасці Фрэйду — непрыгожае расстанне са сваім кумірам. Хтосьці самахоць адыходзіў, але большасць адпрэчваў сам Фрэйд. Самымі вядомымі сталіся сваркі Фрэйда з Юнгам і Адлерам, што і натуральна, бо кожны з іх зрабіў унёсак у тэорыю (і філасофію) псіхааналізу амаль роўны Фрэйдаўскаму. З Адлерам (аўтарам «комплексу непаўнавартасці») Фрэйд развітаўся таму, што той і не ўтойваў свайго жадання перахапіць у Фрэйда месіянскую паходню. («Ці вы думаеце, што для мяне вялікая радасць усё жыццё быць у вашым ценю?..»)

Пазней Фрэйд знойдзе магчымасць, каб паспрабаваць збэсціць свайго саперніка: «Гэта не замінае папечнікам Адлера вітаць у яго асобе Месію, да з'яўлення якога зняверанае чалавецтва рыхтавалася шэрагам папярэднікаў. О! Месія, натуральна не ўяўляе сабой нічога пэўнага» («Нарысы па гісторыі псіхааналізу»).

Больш складаным быў канфлікт з Юнгам, самым любімым вучнем, якога Фрэйд у хвіліны расчуленасці называў «сынам».

Юнг быў лідэрам швейцарскай школы псіхааналітыкаў, якая адыграла істотную ролю ў папулярызаванні псіхааналізу. Але разам з адданасцю вучэнню Фрэйда «швейцарцы» ўпарта не прымалі яго татальную сексуалізацыю.

Пратэстанцкая Швейцарыя ніяк не хацела ды і не магла пагадзіцца з поглядамі Фрэйда на чалавека, як на асацыяльнага эгаіста. Для пратэстанцізму, які змог даволі ўдала паяднаць хрысціянства з сацыяльнасцю (і амаль «сацыялізмам»), дэ-хрысціянізацыя і дэ-сацыялізацыя чалавека да ўзроўню голай біялогіі, заакцэнтаванай на сексуальных інстынктах, — была абсалютна непрымальнай.

Фрэйд абвінаваціў швейцарскую школу, а пазней і яе лідэра Юнга ў штучнай спробе прымірыць навуку з казаннем, псіхааналіз з калывінізмам.

Але ці не мелі «швейцарцы» рацыю, уцякаючы ад свайго Мефістофеля да Бога? У вытлумачэнні чалавека праз ягоную паталогію было нешта настолькі паталагічнае, з чым цяжка было канчаткова прымірыцца каму заўгодна.

Ды і ўвогуле, з вучэннем Фрэйда адбывалася дзіўная рэч. Кожны ягоны складнік паасобку, хаця і выклікаў прэччэнні, але збольшага падаваўся прымальным. А вось у цэлым з ім немагчыма было змірыцца, ні зыходзячы са звычайнага здаровага сэнсу, ні з ведання чалавека ў гістарычным прасцягу, ні стасуючы яго з іншымі сістэмамі вымярэння.

Урэшце, і сам Фрэйд адчуў, зразумеў дыспропорцыю паміж біялогіяй і сацыяльнасцю сваёй тэорыі (чаму, несумненна, паспрыяла ўпартасць «швейцарцаў» і асабіста працы Юнга) і, шукаючы шляхі да збалансаванасці, ён прыйшоў да таго, што потым пазначыў тэрмінам «Звыш-Я».

Фрэйду давялося пагадзіцца з відавочным: чалавечтва так доўга жыве супольным жыццём, што сацыяльныя законы супольнасці залеглі ў ягоныя інстынкты. І хаця сексуальнасць, як механізм жыццядайнасці, з'яўляецца асновай чалавека, але не што іншае, а менавіта культура ў самым шырокім разуменні гэтага слова ўтаймвала біялогію і надала чалавеку «чалавечы» вобраз.

Цяпер мы можам сказаць колькі слоў пра агульны выраз *філасофіі* Фрэйдаўскага псіхааналізу...

Напачатку ўсяго — «Яно», прытоены ў не-свядомым і збытаны, як каўтун, вузел псіхікі, у якім больш-менш зразумела адно тое, што «Яно» здзяйсняе сябе па прыныцыпу імкнення да асалоды. Прага асалоды — вось тая пунціва, якой трымаецца біялогія чалавека.

Але паколькі на шляху гэтага сляпога імкнення несупынна сустракаюцца перашкоды, то ў чалавеку паступова напрацоўваецца «Я», якое, з аднаго боку, «працічае» варыянты, як абмінуць гэтыя перашкоды, а з другога — утаймоўвае «Яно», узгадняючы ягоную хэнц з канкрэтнымі сацыяльнымі варункамі.

«Я» — вытворчае ад «Яно» і адначасна вынік гістарычнага развіцця культуры, якая прарасціла ў ім пачуцці сораму, віны, граху, узадавала сацыяльныя забароны, маральныя аўтарытэты, усё тое, што Фрэйд абагульняе тэрмінам «Звыш-Я».

«Звыш-Я» — гэта як бы вышэйшая істота ў чалавеку, ягоны духоўна-сацыяльны ідэал.

Мяркуючы па Фрэйду, нашае «Я» ўвесь час знаходзіцца ў складаным становішчы выбару паміж не-свядомым «Яно» і занадта свядомым «Звыш-Я». А яшчэ «Я» — месца, дзе з пераменным поспехам ідзе несупынная бойка паміж біялогіяй і культурай, сексуальнымі комплексамі і сацыяльнымі табу.

У філасофскім аспекце «механізм» Фрэйда моцна слугавец падаставай для самых розных высноў. Асабіста мне ў першую чаргу заўважаецца наступнае. Калі Фрэйд мае рацыю і не-свядомае «Яно» сапраўды валадарыць над «Я», то тады практычна здымаецца з «павесткі дня» адна з асноўных праблем спекулятыўнай метафізікі — праблема свабоды волі. Асабіста калі ўлічыць, што прыкладна ў гэтую пару «лінгвістычная школа» (ад Сасюра да, — пазней, — Леві-Строса, Фуко і Барта) прааналізавала залежнасць нашай мовы і, адпаведна, мыслення ад пануючага дыскурсу і даволі пераканаўча давала экзістэнцыйную падпарадкаванасць асобы гэтаму пануючаму дыскурсу.

«Мяне маглі б запытацца, ці перакананы я сам, і ў якой ступені, у сапраўднасці распрацаваных тут прапанов. Я адказаў бы, што не перакананы і не спрабую скіліць да веры іншых. Дакладней: я не ведаю, наколькі я ў іх веру. Мне здаецца, што афектыўны момант перакананасці тут нават не павінен прымацца да ўвагі. Бо можна захапіцца рухам думкі і за ім кіравацца да апошніх магчымасці ўсяго толькі з навуковае цікаўнасці...»

Гэтыя словы Фрэйда я цытую з працы «Па той бок прыныцыпу насалоды». І хаця яны былі сказаныя з нагоды адной канкрэтнай праблемы, думаецца, не будзе вялікай памылкай перанесці згаданую «самаацэнку» на ўсю ягоную творчасць.

Мала верагодна, каб у глыбіні душы Фрэйд не прызнаваўся сабе, што ён увесь час трошкі «блефуе», што ён не стамляецца балансаваць на мяжы навукі і паэтычнай гіпербалы, што канструкцыя ягонай сістэмы трымаецца не столькі на вывераных фактах, колькі на аналізе ўласнага падсвядомага і авантурных высверках інтуіцыі.

І тут, здаецца, да месца будзе пытанне: псіхааналіз (па Фрэйду) — навука ці мастацтва? (Дарэчы, нека Фрэйд, магчыма, у палемічным гуморы, сказаў, што для псіхааналітыка лепей не мець медыцынскай адукацыі.)

За тое, што псіхааналіз больш мастацтва, чым навука, сведчыць наступнае назіранне. Кожны з буйных прадстаўнікоў гэтай сферы дзейнасці, выкарыстоўваючы механізмы псіхааналізу, прыходзіў да высноў, якія супярэчылі, аспрэчвалі ці ўвогуле адпрэчвалі базавыя пастулаты метады. Гэтая дзіўная заканамернасць выявілася ўжо ў творчасці найбольш таленавітых вучняў Фрэйда (Юнга, Адлера, Штэкеля) і працягвалася ў ягоных наступнікаў (Рэйха, Салівэна, Хорні, Фрома, Маркузе).

Аналізуючы гэтую заканамернасць, нельга абмінуць увагай той факт, што ў псіхааналізе, як і ў мастацкай творчасці, практычна адсутнічаюць аб'ектыўныя крытэрыі, і ўсё залежыць ад індывідуальнай творчай канстытуцыі, ад таго, на якім этычным, сацыяльным, эстэтычным (расава-біялагічным таксама) грунце ўзгадаваўся сам аналітык.

Урэшце, калі б звесці ў сістэму ўсе супярэчнасці розных псіхааналітычных сістэм, то ад псіхааналізу не засталася б нічога. Акрамя самога псіхааналізу. Дык што, перад намі адна з найвялікшых містыфікацый XX стагоддзя? Наўрад ці пры самых крытычных адносінах да псіхааналізу Фрэйда гэткае можна будзе сцвярджаць нават у будучым. Да таго ж, містыфікаваць можна адно таго, хто чакае быць змстыфікаваным.

Але нават калі вучэнне Фрэйда — містыфікацыя, то яна нам была патрэбная. Чалавек заўсёды быў гатовы абмяняць пануючую праўду пра сябе на інтрыгуючую фантазію. За гэта выразна сведчыць уся гісторыя рэлігіі і мастацтва.

Зігмунд Фрэйд пражыў 83 гады. Напрыканцы жыцця ён захварэў на рак горла і амаль не займаўся клінічнай працай, але творчую дзейнасць не пакідаў, пакуль былі хоць якія сілы.

Пасля захопу Аўстрыі нацыстамі ў 1938 годзе ў яго адабралі пашпарт, і з жыхара гэта ён стаўся ягоным вязнем. Фашысты пазбавілі Фрэйда маёмасці і бібліятэкі; чатыры ягоныя сястры загінулі ў канцэнтрацыйным лагеры. Такі ж лёс чакаў і яго самога. Але вялізны міжнародны аўтарытэт і выкуп у 100 000 шыллінгаў дапамаглі яму пакінуць Вену. Апошні год жыцця ён пражыў у Англіі і памёр 23 верасня 1939 года.





Мішэль Фуко

УВОДЗІНЫ

Нібыта простая рэч — знайсці назву адной з рубрыкаў. Акрэсліць месца, замацаваўшы за ім некалькі словаў, — істотных ці неістотных, выпадковых ці даўна прагнанных, беражонных дзеля гэтае мэты. І вось словы названыя. Яны — нечакана — стаюцца імём уласным, набываюць унікальнасць і цеплыню, а таксама празрыстасць. За імі прагнанае прастора. Прастора магчымасцяў.

Зрэшты, магчымасцяў зусім не бязмежных.

Калі шукаць істотную метафару, сутнаснае слова, якое ўводзіла б у стан сённяшняе філзафіі, дык напэўна найбольш аглаведным была б метафара «разлому». Філзафскі лян-дшафт разламаны ў самых розных сэнсах і па самых розных параметрах. Мы можам казаць пра раскол паміж англа-амерыканскай традыцыяй, зь яе прыхаваным прагматызмам і мысленнем як працэсам аргументавання, — і кантынентальнай філзафіяй, што бачыць сябе непазрэдным працягам грэка-хрысціянскай (альбо грэка-гэбрайскай) спадчыны. Мы можам казаць пра супярэчнасці паміж старымі, інстытуалізаванымі традыцыямі заходне-эўрапейскіх нацыяў, што спрабуюць навізаць сваё мысленне ў якасці ўніверсальнага, — і новымі, нядаўна паўсталымі традыцыямі, якім гэтая ўніверсальнасць бачыцца безпадаўнай сама-ілюзіяй новаэўрапейскага суб'екта. Мы можам адчуць розніцу паміж акадэмічнай філзафіяй зь яе цягненнем да навукападобнасці і дакладна вызначаных праблемаў, — і рызыкоўным, «авангардным» мысленнем, што ігнаруе межы і праблемы ды вольна спраўджае сябе ў самых розных дыскурсах, — уласна філзафскім, літаратурным, мастацкім і г.д.

У выніку гэтае разламанасці паглытае трапіла самая ідэя «філзафіі».


Шмат хто з сённяшніх мысліўцаў усьведамляе сябе ў сытуацыі «пасля Філзафіі», г.зн. у сытуацыі, калі філзафія, як унікальна-эўрапейская магчымасць думкі, падышла да свайго сканчэння. Але канец філзафіі досыць парадоксальным чынам стаўся звязаным з вызваленнем мыслення па-за межы школьнае традыцыі, зь яе скаластычна-задушлівымі праблемкамі ды ўжо ведамымі адказамі.

У словазлучэнні «сучаснае мысленне» галоўнае слова — мысленне. Сучаснае — гэта значыць, што мысленне спрабуе паставіць паглытае сваю часавасць, спрабуе быць сэнсатворным адказам на гэтую часавасць. Дзеля такога мыслення «універсальнае» — толькі адзін з момантаў у гульні размаітых «унікальнасцяў». Дзеля такога мыслення рэчаіснасць бачыцца ня столькі як аб'ект, колькі як магчымасць, якой трэба дапамагчы «аформіцца», выявіцца.

Такім чынам, — «сучаснае мысленне» — у магчымых прасторах.

Ігар БАБКОЎ.

У наступных выпусках рубрыкі «Сучаснае мысленне» мы мяркуем звярнуцца да творчасці Жака ДЭРЫДЭ, Жана-Франсуа ЛІЯТАРА, Марціна ХАЙДЭГЕРА, Жылыя ДЭЛЭЗА, Ралана БАРТА...



З большаю паслядоўнасцю, чым які сучасны мысліўца, Мішэль Фуко развіў наступствы Ніцшэўскае адмовы ад плятаніскае ідэі праўды. На ейнае месца ён прапанаваў тое, што магло б быць названым, па Дэлэзу, «супроцьфілзафіяй», якая сочыць за павольнымі народзінамі праўды ў барацьбе і канфліктах, у адвольнасці і выпадковасці, у воле да праўды, што сутнасна збытаная з жаданнем і ўладай. Ён яшчэ раз сутыкнуў сучасны рацыяналізм з Ніцшэўскім пытаннем: «Але што, калі гэтае ўраўніванне (боскага і праўдзівага) стаецца ўсё менш і менш верагодным, што калі адзіныя рэчы, у якіх яшчэ бачнае нешта боскае, — гэта памылкі, сьлепата і хлусня, што калі самы Бог (праўда) ўрэшце стаўся нашай найдаўнейшай хлуснёй?»

У «Словах і рэчах» Фуко далучыўся да французскага хору, які, следам за Леві-Стросам, абвясціў «канец чалавека», — г.зн. суверэннага Кантавага суб'екта, і разам зь ім крах маральных асноваў Асветніцкага гуманізму і эпістэмалягічных асноваў гуманітарных навукаў. І хача ўрэшце Фуко зрушыў з больш ці менш структуралісцкае праграмы, распрацаванае ў гэтай працы, ён пацверджае сваю апазіцыю да Кантавага суб'екта і адпаведных (інтэлектуальных) надбудоў. Але «архэ-алягічная» задача аналізу ўнутранае лёгікі аўтаномных дыскурсуальных фармацыяў — у адпачынасці ад сацыяльных практыкаў і інстытутаў, у якіх тыя ўмацаваныя, — гэтая задача была пахлынута «гэне-алягічным» праектам...

Гэнеалёгія, як дысцыпліна, што ідзе

пасля філзафіі, застаецца ў якасці разгалінавання філзафскай гісторыі. Яе мэта, як гаворыць Фуко, выбудова «гісторыі аб'ектывацыі аб'ектыўнасцяў», — «наміналісцкая крытыка», шляхам гістарычнага аналізу, тых фундаментальных ідэяў, праз якія мы ўсталёўваем сябе ў якасці суб'ектаў ды аб'ектаў веды. Яна спрабуе «разбіць» разабраць знітаванасць (еднасць) відавочных, самаўпэўненых паведаў, зь якіх філзафія і сацыяльныя навукоўцы звычайна пачынаюць, разарваць еднасць «відавочна дадзеных» ды «непасрэдных» аб'ектаў нашага досведу і паказаць, што яны самыя ёсць (вытворнымі) прадуктамі, што маюць усярэдзіне пэўную гетэрагеннасць. Толькі ў адрозненне ад агульнае плыні сучаснае філзафіі і ў згодзе зь Ніцшэ, Фуко не выбудовае гэтую гетэрагеннасць у тэрмінах больш ці менш інварыянтных структураў суб'ектыўнасці, але адсылае нас да гістарычна зьменлівых стасункаў улады.

Улада, як ён (Фуко) разумее яе, ня ёсць нечым, што належыць суб'екту, гэта хутчэй «сетка», «краты» альбо «поле» стасункаў, праз якія суб'екты ўпершыню і паўстаюць, — адначасна ў якасці прадуктаў і ў якасці агентаў улады. Сучасныя кшталты ўлады застаюцца незразумелымі, калі іх браць як у сваёй сутнасьці негатыўныя, забараняльныя пачыны зь верха альбо з цэнтра сацыяльнага парадку, што маюць на мэце ціск ды забароны дзеяў, якія разьзягаюцца ўнізе альбо на пэрыферыі. Улада, настойвае Фуко, ёсць таксама глыбока станючай, прадуктыўнай ды «капілярнай», — яна цыркулюе праз усе клеткі і экстрэмы

сацыяльнага цела, яна ёсць часткаю кожнай сацыяльнай практыкі, сацыяльных адносінаў і сацыяльных інстытутаў. Галоўная функцыя сучасных «дысцыплінарных» ды «канфэсійных» тэхналёгіяў улады можа быць ахарактарызаваная як «унармаваньне», — вытворчасць паслухмяных ды карысных целаў дзеля напэўнення нашых кантораў і фабрыкаў, школаў і войскаў. Што робіць гэтыя тэхналогіі больш каведнымі (няшчырымі), чым клясичныя, гэта тое, што яны не зьяўляюцца адкрыта як улада, але маскуюць сябе ў супрацьлегласць, — як гуманітарныя навукі, альбо, так бы мовіць, асабістае веданне сябе. Менавіта гэтая канфігурацыя — улада/веда — і ёсць сфэрай аналізу Мішэля Фуко. «Праўда не ляжыць па-за ўладай, таксама яна не замкнутая ўсярэдзіне... і ня ёсць узагародай вольным духам... Праўда ёсць рэччу з гэтага свету: яна вытворчаецца праз размаітыя формы прымусу. І яна (праўда) зазвычай дзейць як улада. Кожнае грамадства мае свой рэжым праўды, сваю «агульную палітыку» праўды».

У наступным інтэрв'ю Фуко дае асабліва яснае вызначэнне, якім чынам ён набліжаецца да гэтае сфэры, дзеля таго каб пазначыць спосабы, у якіх апыронныя гістарычныя практыкі сепарацыі, дзялення ды адрознення праўдзівага ад аблуднага былі ўсталяваныя. Гэнеалёгія спрабуе прадэманстраваць суплёт таго, што гаворыцца, з тым, што робіцца, аргументаў з загадамі, «эфектаў верыдыкцыі» з «эфектамі юрыдыкцыі» — з мэтай зразумення, якім чынам мы «кіруем сабой ды іншымі праз вытворчасць праўды»... «Тэарэтычна-палітычны» момант гэтае «аналітычнае дэкампазіцыі» — паказаць, што рэчы ня ёсць з такою неабходнасцю, як яны мяняцца быць, — замена унітарнага, неабходнага і інварыянтнага на множнае, нечаканае і адвольнае... ці, у больш звыклых словах, — зрабіць нас крытычнымі ў дачыненніх з ужо прынятай рацыянальнасцю нашых паводзінаў ды практыкаў.

Гэты праект ня ёсць чымсьці на службе ў Праўды і Вольнасці; ён не выкрывае сакрэтныя аперацыі ўлады па ўсталяваньню праўды, — дзеля мэтай вызвалення суб'ектаў ад іх уздзеяння. Разам з адмовай ад традыцыйнай філзафскай катэгорыі праўды і з генералізацыяй катэгорыі ўлады, Фуко ставіць пад пытанне самую ідэю «зрывання масак». Ён лічыць... што сёння мы мусім зразумець, што мы ня ў стане ўвогуле збегчы ад рэжымаў улада/веда ў нейкую трансцэндэнтальную сфэру вольнасці і праўды, — мы ў стане адно рушыць ад аднаго рэжыму да іншага.

Крытыкі Фуко, такія як Фрайзер, Тэйлар ці Хабэрмас, падымаюць звыклае пытанне аб супярэчнасцях нутранага ладу: які статус мае ўласная тэорыя Фуко? У які рэжым праўды яна ўбудаваная? У адказ Фуко сьцьвярджае, што ён не цікавіцца «тэорыяй» праўды/улады, але практычнай «гісторыяй сучаснасці». Гэнеалёгія практыкуецца «апыронным» — у апазіцыі да універсальнага — інтэлектуалам. Апыронны інтэлектуал ня ёсць голасам Розуму і Праўды, ён (ці яна) не стаяць па-за пэўнымі сыстэмамі ўлады. Хутчэй, апыроны інтэлектуал уваходзіць у лякальныя канфлікты і спрабуе «зрушыць уладу праўды зь яе формаў гегемоніі, сацыяльнай, эканамічнай ці культурнай — у якой яна дзейць сёння». Крытыцызм, такім чынам, ёсць інструментам барацьбы, праз які крытык спрабуе змяніць, хача б на імгненне баланс улады ў сучасным рэжыме праўды.

Джэймс БОМЭН.

ПЫТАНЬНІ МЭТАДУ

(урывкі зь інтэрв'ю)

— Мне не хацелася б, каб тое, што я магчыма сказаў ці напісаў, разглядалася як маючае якія-колькі прэтэнзій на татальнасць. Я не спрабую універсалаваць тое, што кажу, і наадварот, калі я не кажу пра нешта, гэта ня значыць, што яно мусіць быць адкінутае як неістотнае. Мая праца разглядаецца на тэрыторыях, што аб'ямаваныя няскончанымі лініямі ці ўвогуле пункцірамі. Мне падабаецца знаходзіць прастору доследу, спрабаваць яе ў гэтым доследзе і, калі нешта не ладзіцца, спрабаваць зноў дзе-небудзь яшчэ. Па шмат якіх пытаннях — я мяркую, асабліва ў стасунках паміж дыялектыкай, гэнеалёгіяй і стратэгіяй, — я працую і ня ведаю, ці ня прыйдзеца мне патрапіць кудысьці яшчэ. Тое, што я кажу, мусіць быць узятае як «прапановы», «гульнявыя прычыненні», да якіх усе зацікаўныя запрашаюцца далучыцца; — і зусім не як дагматычныя сьцвяверджанні, што мусіць быць узятымі ці пакінутымі еп bloc. Мае кнігі ня ёсць трактатамі па філязофіі альбо гістарычнымі доследамі: збоўшага, гэта філязофскія фрагменты, пакладзеныя ў працу на поле гістарычных праблемаў.

Я паспрабую адказаць на пытаньні, што былі пастаўленыя. Першае, пра турму. Вы пытаецеся, ці такі істотны гэты феномен, альбо ці дзеіць ён як сапраўдны фокус пэнальнай сыстэмы. Я ня меў на ўвазе сьцвяверджаць, што турма ёсць сутнасным ядром цэлае пэнальнае сыстэмы, я таксама не казаў, што немагчыма набліжацца да праблемаў пэнальнай гісторыі — ня кажучы пра агульную гісторыю злачынстваў — іншымі сьцежкамі, чым гісторыя турмы. Але мне здаецца апраўданым браць турму ў якасьці майго аб'екта па дзвюх прычынах. Першае, таму што яна збоўшага ігнаравалася ў папярэдніх аналізах; калі людзі спрабавалі даследаваць праблемы «пэнальнага ладу» (penalite) — ва ўсялякім

разе дастаткова няўдалы тэрмін — яны звычайна давалі першынства аднаму з двух накірункаў: ці сацыялагічнае праблема кримінальнай папуляцыі (групы) ці юрыдычнай праблема пэнальнай сыстэмы і ейнага базісу. Рэальная практыка пакараньня амаль што не вывучалася... Бясспрэчна, былі доследы турмаў як інстытуцыяў, але амаль што не было доследаў зьяўленьня як агульнай практыкі пакараньня ў нашых грамадствах.

Зь іншага боку, маё жаданьне вывучаць феномен турмы мела грунтам ідэю рэактыўнай практыкі «гэнеалёгіі маралі», што дзеіць праз вызначэньне ліній трансфармацыі таго, што можа быць названае «маральнымі тэхналогіямі». Каб атрымаць лепшае разуменьне, што караецца і чаму, мне хацелася б запытацца: якім чынам караюць? Гэта была падобна на тое, што я рабіў, даследуючы вар'яцтва: ня столькі запытваць *што* ў пэўны перыяд лічылася здаровым розумам, а што не, што бачылася хваробай, а што нармаванымі паводзінамі, колькі паспрабаваць запытацца *як* апэруюць гэтымі разрозьніваньнямі. Я не сказаў бы, што гэты мэтад прыносіць максымальна магчымае асьвятленьне прадмета, але прынамсі бясспрэчна-плёны спосаб ягонага разуменьня...

У гэтым доследзе турмаў, як і ў маіх ранейшых працах, мішэньню аналізу былі не інстытуцыі, тэорыі ці ідэалёгіі, але *Практыкі* — з мэтай зразумець умовы, што робяць іх прыймальнымі ў пэўны дадзены момант; гіпотэзаю ёсць тое, што гэтыя разгалінаваньня практыкі ня толькі кіраваныя інстытуцыямі, апісаныя ідэалёгіямі, вядомыя прагматычнымі абставінамі, — якую б ролю ўсе гэтыя элементы сапраўды ня мелі, — але валодаюць, у пэўным сэнсе, сваімі ўласнымі спецыфічнымі рэгулярнасьцямі, лёгікай, стратэгіяй, сама-яўнасьцю і «розумам».

Пытаньне ў тым, каб аналізаваць «рэжым практыкаў» — практыкі разуменьня тут як мейсцы, дзе тое, што гаворыцца, і тое, што робіцца, накінутыя правілы і дадзеныя абгрунтаваньні, запланаванае і выпрабаванае, — усё гэта сустракаецца і ўзаемадзеіць.

Аналізаваць «рэжым практыкаў» значыць аналізаваць праграмы кіраваньня, што маюць як прадпільныя чыны, якія выяўляюць, што мусіць быць зроблена («эфекты юрыдычны»), так і сыстэмавыя чыны, якія выяўляюць, што мусіць быць ведама («эфекты зьвязьны»).
Наколькі адсюль бачна, я меў на мэце пісаць не гісторыю турмы як інстытуцыі, але як *Практыку зьяўленьня*. Паказаць ейнае паходжаньне, ці, больш дакладна, паказаць як гэтая чынасьць — дастаткова старажытная сама ў сабе — была прынятая ў пэўны момант за прынцыповы кампанент пэнальнай сыстэмы відавочнай і неадменнай яе часткі.

Рэч у тым, каб парушыць гэтую фальшывую відавочнасьць, каб прадэманстраваць усю яе ненадзейнасьць, каб зрабіць бачным ня столькі адвольнасьць, як яе складаную ўзаемасувязь з мноствам гістарычных працэсаў, шмат зь якіх цалкам сучасныя. Я магу сказаць, што з гэтага пункту гледжаньня гісторыя пэнальнага зьяўленьня перавысіла мае самыя смелыя спадзяваньні. Усе тэксты і дыскусіі пачатку дзевятнацатага стагодзьдзя наўдзіў сьведчаць, што турма знаходзіць сябе ў якасьці галоўнага сродку пакараньня — нешта зусім адознае ад таго, што мелі на мэце рэфарматары стагодзьдзя восемнацатага. Я зусім не бяру гэтую раптоўную зьмену, якую яе сучаснікі ўсьведамлялі ўжо адбыўшайся, — як пазначэньне выніку, на якім мой аналіз мог бы спыніцца. Я бяру гэтую перарывнасьць, — у сэнсе феноменальнага шэрагу мутацыяў, — як мой

пачатковы пункт, і спрабую, не зьнішчаючы, патлумачыць яе. Праблема ня ў тым, каб дакапвацца да схаваных плястоў (гістарычнай) працягласьці, а ў тым, каб апазнаць трансфармацыі, што робяць магчымым гэты паспешлівы пераход...

— Я спрабую працаваць у накірунку таго, што магло б быць названае «падзеізацыяй». І хаця «падзея» да пэўнага часу не была катэгорыяй, асабліва шанаванай гісторыкамі, мне здаецца, што, зразуметая ў пэўным сэнсе, «падзеізацыя» цалкам магла б быць карыснай аналітычнай працэдурай. Што я маю на ўвазе пад гэтым тэрмінам? Перш за ўсё, разрыў у відавочнасьці. Гэта значыць — зрабіць бачнаю *Адзінкавасьць* (унікальнасьць) у мейсцах, дзе ёсць спакуса выклікаць гістарычную канстанту, непасрэдна-антрапалёгічную рыску ці проста звычайнае ўспрыманьне, што фарбуе ў аднолькавасьць усё на сьвеце. Паказаць, што рэчы «ня ёсць з такою неабходнасьцю, як яны мяняцца быць»; што ня ёсць сама-зразумелым, калі звар'яцелыя людзі пачынаюць разглядацца як хворыя на розум; ня ёсць такім відавочным, што адзіная рэч, якую мусіць рабіць са зьвязанымі — гэта іх нявольніц, і таксама ня ёсць відавочным, што прычыны хваробы мусіць быць шуканая праз індывідуальную праверку целаў, і г.д. Разрыў у відавочнасьці, — тае відавочнасьці, на якой грунтуецца нашыя веды, нашая пакарлівая згода і нашыя практыкі. Гэта ёсць першаю тэарэтыка-палітычнаю функцыяй «падзеізацыі».

Другое, «падзеізацыя» значыць пераад-крываньне сувязяў, сутыкненьняў, забесьпячэньняў, блякадаў, гульні сілаў і гэтак далей — усяго таго, што ў дадзены момант усталёўвае феномен, які потым усьведамляецца як відавочны, унівэрсальны і неабходны. У гэтым сэнсе ейным эфэктам ёсць пэўнае памнажэньне альбо плуралізацыя прычынаў.

КАРАБЕЛЬ ВАР'ЯТАЎ

(урывак з кнігі «Гісторыя вар'яцтва ў класічную эпоху»)

Ва ўяўным пейзажы Рэнесансу з'яўляецца новы аб'ект; неўзабаве ён займае тут пачэснае месца: гэта Карабель вар'ятаў, дзіўны «п'яны карабель», што вандруе па ціхх прытоках Рэйна і фламандскіх каналах.

Відавочна, Narrenschiff (карабель дурняў) ёсць літаратурным сюжэтам, запазычаным, безумоўна, са старадаўняга цыкла пра Арганаўтаў, які нядаўна зьведаў новае жыццё і маладосць паміж вялікіх міфічных тэмаў і якому ў Бургундыі толькі што надалі інстытуцыйнае аблічча. Сталіся моднымі творы пра караблі з экіпажам уяўных герояў — эталонаў маралі ці розных сацыяльных тыпаў, якія выпраўляюцца ў вандроўку, каб зьведаць калі не ішчасце, дык, прынамсі, свой лёс ці сваю праўду. Так, прыкладам, Сэнфар'ен Шанп'е складае «Карабель князёў і высакародных вояў» у 1502 годзе і «Карабель дабрадзейных паняў» у 1503 годзе; маем таксама «Карабель здароўя», побач з «Блакітным караблём» Якаба ван Остварэна ў 1413 годзе, «Караблём дурняў» (1497) ды творам Жоса Бада «Stultiferae naviculae scaphae fatuorum mulierum» (1498). Вядомая карціна Босха, безумоўна, прына-

лежыць да ўсяго гэтага мройнага флоту.

Аднак з усіх гэтых караблёў, рамантычных ці сатырычных, адно толькі «карабель вар'ятаў» мог бы існаваць сапраўдна, бо яны былі, гэтыя караблі, што везлі ад горада да горада свой шалёны груз. У тыя часы вар'яты часта рабіліся валацугамі. Гарады ахвотна выганялі іх па-за свае мury; іх прымушалі ўцякаць у аддаленыя мясцовасці або даручалі якой-небудзь суполцы гандляроў ці пілігрымаў. Гэты звычай быў асабліва распаўсюджаны ў Германіі. Маюцца звесткі пра шэсьцідзсят двух вар'ятаў, што жылі ў Нюрнберзе ў першай палове XV стагоддзя — трыццаць адзін з іх быў выгнаны; у наступныя пяцьдзсят год знаходзім яшчэ дваццаць адзін выпадак прымушанага выгнаньня — і гэта толькі тыя вар'яты, што былі зарыштаваныя гарадскімі ўладамі. Часта здаралася, што іх даручалі перапраўшчыкам: у 1399 годзе ў Франкфурце ладзейшчыкам было загадана вывезці з горада вар'ята, які шпачыраваў голы, напачатку XV стагоддзя тым жа спосабам з Майнца быў высланы вар'ят-злачынца. Здаралася, матросы выкідалі гэтых нязручных пасажыраў на бераг раней, чым абяцалі

ўладам: сведкай таму — былы каваль, што двойчы быў высланы з Франкфурта і двойчы вяртаўся, пакуль яго канчаткова не звезлі ў Кройднах. Гарады Еўропы мусілі часта бачыць, як прычальваюць гэтыя ладзі з вар'ятамі на борце.

Нялёгка аднавіць дакладны сэнс гэтага звычайна. Можна было б меркаваць, што вар'яты высылаліся гарадскімі ўладамі за валацужніцтва, але адна гэтая гіпотэза недастатковая, бо іх, здаралася, бралі ў балныцу і даглядалі менавіта як вар'ятаў яшчэ да таго, чым пачалі будаваць адмысловыя дамы для іх утрыманьня; так, яны мелі свае ложкі ў парыжскай Гатэль-Д'ё ў агульных палатах; да таго ж, у большасці гарадоў Еўропы на працягу ўсяго Сярэднявечча і Рэнесансу існавалі адмысловыя месцы зьяўленьня для вар'ятаў: гэта, напрыклад, Шатле ў Мелене ці сьлінная Вежа вар'ятаў у Кане, гэта незлічоныя Narrenstuebe у Германіі, гарадскія брамы Любека ці Юнгфэр у Гамбурзе. Такім чынам, вар'ятаў неабавязкова выганялі. Можна меркаваць, выганялі толькі чужынцаў: кожны горад быў згодны клапаціцца адно пра тых, што былі з ліку ягоных грамадзянаў. Сапраўды, хіба не знаходзіць у бухгалтэрыі некаторых сярэднявечных гарадоў звесткі пра муніцыпальныя субсідыі ды прыватныя ахвяраванні на карысць вар'ятаў? Гэтае пытанне не такое простае, бо існавалі зборныя пункты, дзе было надвычай шмат вар'ятаў, прычым, не тамтэйшых. Можна прыгадаць, перадусім, месцы паломніцтваў: у Сэн-Мэцюрэн з Ларшану, у Сэн-Ільдэвер з Гурнею, у Безансон, у Гэзлю; калі-нікалі гэтыя паломніцтвы арганізаваліся і спансараваліся гарадамі ці шпіталямі. І, магчыма, што тыя караблі дурняў, што захапілі ўсеагульнае ўяўленне напачатку Рэнесансу, былі ладзімі паломнікаў і ў найвышэйшай ступені сімвалічнымі караблямі вар'ятаў, якія шукаюць свой розум: адныя спускаліся па прытоках Рэйна ў накірунак Бельгіі ды Гэзлю, іншыя падымаліся па Рэйну да Юры і Безансона (...)


Даручыць вар'ята ладзейшчыкам — значыцца, унікнуць напэўна таго, што ён будзе бясконца бадзяцца пад мурамі гораду, пераканацца, што ён з'едзе далёка, зробіцца вязнем уласнага знікнення. Да ўсяго гэтага дадае масу цёмных значэньняў вада: яна зносіць і, больш за тое, яна ачышчае; плаванне пакідае чалавека на волю няпэўнага лёсу; кожны тут давераны сваёй уласнай долі; кожная вандроўка можа стацца апошняй. І таму менавіта да іншага свету адпывае вар'ят на сваім шалёным караблі, менавіта з іншага свету вяртаецца ён, калі сыходзіць на зямлю.

Гэтае падарожжа вар'ята — суровая доля, бясконцы Пераход. Яно, у пэўным сэнсе, разгортвае па нейкай напаву-уяўнай геаграфіі першапачатковае становішча вар'ята на гарызонце клопату (souci) сярэднявечнага чалавека — становішча сімвалічнае і, разам з тым, ажыццёленае нададзеным вар'яту прывілеям быць зьяўленым (у вежы) над гарадской брамай. Ягонае выдаленне мусіць абгароджваць яго; калі ён не можа і не павінен мець іншай турмы апрача парогу, то і трымаюць яго якраз над месцам пераходу; ён зменшаны звонку ўнутранага і ўнутры вонкавага. Гэтае ў найвышэйшай ступені сімвалічнае становішча, безумоўна, належыць яму і па сёння — калі мы пагодзімся дапусціць, што некалі бачная фартэцыя паракру ператварылася, з цягам часу, ва ўяўную цытадэль нашай рацыі.

Вада і падарожжа па ёй вельмі прыдатныя для гэтай ролі. Зьяўлены на караблі, з якога немагчыма ўцячы, вар'ят плыве па рацэ, што мае тысячу рукавоў, або па моры, дзе тысяча шляхоў: яго аталіе паўсюдная вонкавая няпэўнасьць. Пасярод найбольш вольнай, найбольш адкрытай пучыны ён застаецца вязнем, надзейна прыланцужаным да бясконцага раздарожжа. Ён сапраўды Вандроўнік — вязень пераправы. І бераг, на які ён сыходзіць, невядомы яму гэтаксама, як невядома, дзе тая зямля, адкуль ён прыплыў. Нідзе не мае ён сваёй радзімы і праўды, як толькі ў гэтай бясплэннай прасторы паміж дзвюма зямлямі, што не могуць быць свойскімі для яго.* Ці не з гэтых звычайных вынілка тое падабенства культуры, якое можна прасачыць ва ўсіх заходніх народаў? Ці мо, наадварот, сама гэтая роднасць паклікала з глыбі стагоддзяў ды зафіксавала звычай высылкі па вадзе? Прынамсі, адна рэч здаецца бясспрэчнай: вада і вар'яцтва на доўгі час паяднаныя ў мроях еўрапейскага чалавека.

* Гэтая тэма дзіўным чынам нагадвае тэму непажаданага і праклятага дзіцяці, якога саджаюць у чоўнік ды пускаюць на волю хваляў, каб тыя аднеслі яго да іншага свету, аднак для яго-такі праўда яшчэ будзе адноўлена (заўвага аўтара).

Пераклад тэкстаў з ангельскай і французскай Францішка Н і Юрася Барысевіча.





Галіна КАРЖАНЕЎСКАЯ

КОСМАС ЯЗЭПА ДРАЗДОВІЧА:
ЯВА І СНЫ

(паводле дзённіка)



Сярод талентаў больш і менш значных, больш і менш знакамітых ёсць імёны асаблівыя, асвечаныя адметнасцю асобы творцы, драматызмам яго біяграфіі і перадусім — моцнай выяўленчай нацыянальнага пачатку. У арэоле пакутніцтва і душэўнай чысціні паўстае перад намі постаць Максіма Багдановіча. Ларыса Геніюш увайшла ў гісторыю літаратуры не гожаццю пазтыкі, а нязломнасцю духу. Няма легенд нарадзіла жыццё Уладзіміра Караткевіча. У гэтым шэрагу, безумоўна, і графік, жывапісец, этнограф Язэп Драздовіч.

Калегі-наступнікі (у першую чаргу — А.Марачкін) шмат зрабілі для таго, каб рэабілітаваць вандруніка-«нацыяналіста», каб вярнуць яго імёны з забыцця і занядавання. А чаго не здолелі яны, зрабіў сам Язэп — Нарцызавіч — дакладней, публікацыя яго дзённіка ў часопісе «Малодосць» (NN 5 — 11 за 1991, 1 — 2 за 1992 гг.). Старонкі дзённіка раскрылі перад намі багаты духоўны свет мастака і дапамаглі ўсвядоміць, што мы мелі і што страцілі ў асобе Язэпа Драздовіча.

Перш за ўсё ўражае кола яго інтарэсаў і захапленняў. Ён маляваў і вучыў маляваць, збіраў экспанаты для музея і раскопваў старажытныя гарадзішчы, запісваў фальклор і замалёўваў замкі, адкрыў школку на роднай мове і арганізаваў аматарскі тэатр, захапляўся касмалогіяй і пісаў працы па астраноміі. А яшчэ ён адмыслова валодаў родным словам, што не толькі дазволіла яму выдаць кнігу прозы, але і з выключнай выразнасцю занатаваць у дзённіку перыпетыі свайго нялёгкага жыцця, думкі і пачуцці, яву і сны.

А ява была бязрадаснай. Новы, 1933 год пачынаецца голадам, холадам і звычайна ўжо беспрацоўем: два гады, як ён страціў выкладчыцкую працу і перабіваецца выпадковымі, эпизадычнымі заробкамі. Настрой прыгнечаны: «Сам не ведаю, як жыць, што далей будзець».

«Дзень прайшоў дамасідна. Знайшлося б мо куды схадзіць, пакалядаваць, — ды няма ў чым. Касцюм незавідзен, а галоўнае гэта боты... цяжкія...»

«Пруста і недаедкі... Халоднае і да крайнасці сырое (з мокрым сутарэннымі мураванымі сценамі) памяшканне, а побач з гэтым поспіца і недаедкі зусім падарвалі мне маё здароўе...»

Пускаючы свежы тварожны сыр на грунтоўку палатна, заўважае: «чаму б мне самому яго не з'есці».

Мастак бярэцца за любую, самую дробную работу, каб зарабіць якую капейчыну: малое дэкарацыі для аматарскіх спектакляў, шылды, пераносіць кнігі для музея і г.д. «Ой, як трудна грошы даюцца!» — гэты крык душы вырвецца ў яго пазней, у час бясконцых вандровак па Дзісеншчыне, але і зараз становіцца не з лепшых. У рэшце рэшт Драздовіч пакідае Вільню і працягвае на малую радзіму, да братоў. У Антаполлі (былая Заходняя Беларусь), «не маючы ані палатна, ані фарбаў, ані адпаведнага месца», ён ахвотна займаецца разьбой па дрэве. Жыццё праходзіць размерана-будзённа, у чаргаванні хатніх падзей і здарэнняў. Параніў правую руку... Назбіраў хмелю для лякарства... Змайстраваў стол для разьбы... Зламаў найлепшае разьбярскае долата... Вылепіў з гліны галаву вясельскага анёла... Потым прыйшло новае і, бадай, самае працяглае захапленне — дываны. На іх была мода ў ваколіцах, кожная нявеста лічыла за гонар мець уласны, на палатне маляваны дыван.

Праз тры гады вандрунай працы (дзе маляваў — там і жыў, там і сталаваўся) мастак запіша ў дзённіку: «Шчасліў той, хто маець час на вольную творчую працу. Хто пры добрым здароўі і без клопату аб заўтрашнім дні. Хто не маець патрэбы прадаваць свой час на грош дзеля хлеба». Аднак, зарабляючы на жыццё сялянскімі заказамі, тым не менш, ніколі не апускаецца да халтуры і ясна ўсведамляе сваю

мастакоўскую звышзадачу: «людзям даю. Хай узгадоўваюць у сабе пачуццё эстэтыкі».

Для задушаных працай вяскоўцаў яго прыход быў, бадай што, святам. Асабліва гэта тычыцца моладзі, што ахвотна запрашала старога халасцяка на вечарынкi, дзе ён «пяў, іграў, жартваў, баў, варажыў па руках, і ў свае за сорок мог прайсціся калясом. А яшчэ ён у вёсках любіў ладзіць сапраўдныя лекцыі па астраноміі: з дапамогай лямпы і гарбуза тлумачыў паходжанне фазы Месяца».

Вось мы і падышлі да адной з цікавейшых старонак у біяграфіі і дзённіку Язэпа Драздовіча — да яго фантастычных сноў. Першыя згадкі пра іх прыпадаюць на 1914 год, калі мастак знаходзіўся на вайскавай службе і дасылаў у «Нашу ніву» апісанні сваіх начных прывідаў. З ранніх жывапісных работ на касмічную тэму вядомыя яго «Трывеж», «Артаполіс», пазней распрацоўваюцца яшчэ тры серыі з жыцця на Месяцы, Марсе і Сатурне. Лічыцца, што ў іх мастак увасабляе свае мары пра гарманічнае грамадства і некранны свет прыроды, што ў гэтых творах выяўляецца яго багатая фантазія. З такім поглядам можна было б цалкам пагадзіцца, каб не тыя самыя «сны» — праява своеасаблівага прыроднага феномена. Справа ў тым, што ўсім жывапісным і графічным работам на тэму космаса папярэднічалі падрабязнейшыя пісьмовыя занатоўкі пабачанага ў «начных візіях». У гэтых чалавека была ўнікальная здольнасць — падарожнічаць або, прасцей кажучы, лётаць у снах, пераносіцца з нашай рэальнасці ў ірэальныя, так званыя тонкія светлы. Прычым яму здавалася, што неверагодныя карціны разгортваюцца на бліжэйшых планетах. Вось як гэта выглядае ў запісах: «З пятніцы на суботу я меў шчасце і яшчэ зрабіць адну калягадзінную вандравачку па Месяцы. Бачыў, дзіўную краіну з серабрыстым дзённым небам... Бачыў шмат кругагорных у лясістых берагах вадападаў, цяснін, астравоў. Пралятаў скрозь залаціста-базальтавы грот. Бачыў гарачакрыннічныя вадамыты (фантаны). Бачыў чырвона-ружовы астравок, увесь укрыты нейкімі празрыстымі крышталямі» і г.д. Апісанні сноў занадта «рэалістычныя», каб іх можна было лічыць летуценнямі, яны ўраджаюць дакладнасцю дэталей і чытаюцца цяжкавата менавіта з-за гранічнай дэталізацыі, што абумоўлена чыста навуковымі мэтамі. «Дзеля веды ў навуках», як піша аўтар.

Ён здольны разгледзець не толькі рэльеф мясцовасці ці скалы, але і колер водарасцей у дзіўных чорных катлах, і касматыя вушкі бязрогіх аленьяў, і разьбу на каланадах, і форму ліста нянаскай расліны. Трэба сказаць, што апісанне флоры зрабіла б гонар і прафесійнаму батаніку.

Гэты свет часцей бяжудны, але часам трапляюцца на вочы і абарыгены — па адным і цэлым натоўпамі, нярэдка голыя. «Падаўшыся углыб нейкай міжскальнай цяснiны гор, я напаткаў стаячую пад шэрай скалою невялікую камлюкаватую фігурку голага чарнаскурага чалавека — ліліпута». Адночы, пралятаючы над заснежаным лесам, ён зведаў «скептычнае пачуццё»: здалася, што апынуўся дзесьці ў Сібіры або Канадзе. Ажно не: крыху далей згледзеў кабет-«лунідак» у белых вопратках і белых хустках. «Адменнасць іхняя, — піша Драздовіч, — ад нашых белых зямлян заключалася ў іхніх нашмат буйнейшых галовах». Кабеты махалі рукамі, як бы адганяючы нейкі прывід. Як ён зразумеў — яго самога.

Сустракаюцца і прыкметы культурнай дзейнасці — пабудовы, сады, пакрытыя невядомай расліннасцю палі і нават тэхніка. Даволі падрабязна апісаны знешні і ўнутраны выгляд цягніка, а таксама памяшканне вакзала, дзе асноўная ўвага была звернута на «распятую, шырачэзную», друкаваную на белым кардоне карту.

Працэсам начнога «лёту» можна было, аказваецца, кіраваць — намаганнем волі пасылаць сябе на недаступны вачам другі бок скалы, вяртацца да ўжо бачанага, адзначаць знаёмыя пейзажы ці расліны. Ён здольны дагледзець перапынены сон цераз некалькі дзён, адшуквае мясціны, пра якія чытаў у астранамічнай літаратуры, звярае бачанае з картай Месяца. У далінах і плато абодвух бакоў спада-рожніка мастак арыентуецца не горш, чым у саколіцах любімых ім Дзісёнікі ці Мнюты. Фантастычныя краявіды то змяняюцца імкліва, як у калейдаскопе, то, наадварот, доўжацца гадзінамі. Яны то выразна відны, то як бы скрозь туман ці ў прыцемках, то з вышні птушынага палёту, то зблізку. Каб спісаць усё гэта на багатую фантазію шматбакова адоранага творцы, трэба самому быць немалым фантазёрам.

Сам Драздовіч не выказвае ніякага здзіўлення з прычыны сваіх «духавых падарожжаў», як ён іх называе, ці «магнетыстычных сноў». Яму відавочна пада-

баецца трапляць у звышнатуральны свет, размешчаны «па-за часам і прасторай». З'ява знойдзена дакладнае вызначэнне: гэта тыповыя астральныя падарожжы. У гэтым плане Драздовіч нашмат апырэдзіў не толькі сучаснікаў, але і нас з вамі: ён быў не толькі мастаком, але і вучоным, даследчыкам свайго незвычайнага дару. Разважаючы пра ўласны феномен, ён піша: «Большыя візіяў маіх гэта не твор фантазіі, не самаабман, а сапраўдны дар яснавiдства». Сапраўды, што б там ні казалі скептыкі, адчуванне поўнай рэальнасці таго, што пабачыў ён «мысленным зрокам», не пакідала мяне падчас чытання.

Паступова, ад году к году, характар дзённіка мяняецца. За 1935 год занатаваны толькі адзін касмічны эпізод, і той даўні. Рэй пачынае правіць рэальнае жыццё — пераважаюць занатоўкі фэстаў, кірмашоў, вяселляў, сяброўскіх гуляняк. Як быццам не здолеўшы адгарнуць новую старонку свайго жыцця, мастак пачынае ісці па нейкім згубным крузе. Пераходзі становяцца ўсё больш частымі, назвы вёсак аж стракацця ўвачу: Германавічы, Баяршчына, Папкі, Пагоры, Ліпаўскія і Гуркаўскія хутары... Дзесьці далёка-далёка, як на другой планеце, апынулася Вільня з калегамі-мастакімі, не тыя адносіны з сябрамі. Бессямейны, беспрытульны лад жыцця не толькі згубна адбіваўся на здароўі, але і падточваў знутры гэтую вытанчаную, прыгожую натуру. Нерэалізаванасць ягонага таленту, відаць, усведамлялася мастаком. Усё часцей брала крыўда на долю, апаноўвалі сумненні: «Пішу, пішу, а для каго ўсё гэта? Каму ўсё гэта цікава? Хто яго (дзённік — Г.К.) чытаць будзець?»

Шмат што з напісанага і занатаванага губляецца, застаецца па хатах і незваротна гіне. У апошнія гады свайго жыцця (а памёр ён у 1954 г.) Язэп Драздовіч цалкам раствараецца сярод вясковага людзi — як кропля ў агромністым акіяне. На шчасце, няблага захавалася яго творчая спадчына, яна сабрана энтузіястамі, выстаўляецца. У памяці духоўных нашчадкаў ён назаўжды застаецца чалавекам «жывой душы» і непаўторнага мастацкага таленту...

... Неяк пад раніцу, чытаем ў дзённіку, прысніўся яму Хрыстос, які ішоў насустрач. Яны павіталіся і раскланяліся адзін аднаму па-джэнтльменску.

